


# MAHEBERU, KAUHANYO YABUSUPA <sup>2</sup>

 Mu fuyolwe! Ni nahana kuli, pili, luna ni mbututu yomunyinyani fa, Doc u ni bulelezi fa mizuzu nyana fela yefitile, muzwale waka, muzwale kwa mubili, yana bata . . . neli za kuneela. Mi cwale haiba bahame bani bana ni limbumbu za bona ze ba bata kuneela ku Mulena, lukaba baba tabile kuba ni bona onafa cwale kuli ba tahe, ha batise bana ba bona cwale.

<sup>239</sup> Cwale, mi cwale batu babañata, bona, se ba biza kuli, kuba kolobeza. Keleke ya Methodist ya ezanga cwalo, mi Na lumela kuli ni ba Nazarene ba cwalo. Ha ni zibi hande. Batili. Ni sepa kona sene ba kauhanezi ona seo, neli fa kolobezo ya limbututu, ba Nazarene ni ba Free Methodist. Kono, kakuli, babañwi ba kubona, baeza nto ye ni yeñwi. Kono, mi babañwi ba bona baba selanga fela tumezi nyana. Babañwi baba fafalezanga. Mi, kono lulika kuina fela bukaufi ni Bibeke kuya ka mo lu zibela. Cwale, hakuna Liñolo mwa Bibeke ka za ku fafaleza mbututu, kamba mane nihaiba Liñolo mwa Bibeke le lili mutu ufi kaufela a fafalezwe. Ha ki taba yemwa Mañolo ye. Ki taelo ya keleke ya Katolika.

<sup>240</sup> Kono bona—bona ba ezanga, batisize . . . Ne ba tisize limbututu zenyinyani ku Jesu. Mi—mi lu lukela ku yemela Yena. Lu bata kueza lika zeswana zana ezize Yena. Na ba beile mazoho a Hae ni—ni ku ba fuyola, mi ali, “Mu tuhele bana ba banyinyani kutaha ku Na, mi musike mwa bahanisa, kakuli ba bacwalo Mubuso wa Lihalimu ki wa bona.” Mi seo kona se lu zwelapili kueza mwa tabernakele mo, hanze lu lika kuzwisezapili Bibeke ye niti, nzila ye lukile, ka nzila yende mo luzibela kuezeza lika.

<sup>241</sup> Kacwalo he, haiba me yani, kamba habame kaufela babana ni limbututu zenyinyani zabona ze lukela kuneelwa, foo Kezeli Gertie hasweli kuliza *Mu Li Tise*, kupalañi, mu batise kwa aletare. Muzwale ni Na luka taha lu neele limbututu ku Mulena. Ku lukile.

Muzwale Neville. [Muzwale Branham ni Muzwale Neville ba neela limbututu. Hakuna manzwi fa tepu—Mu.]

<sup>242</sup> Ni itumezi, Kezeli Gertie. Ki hande luli. Ki babakai ba balata limbututu? Haiba ha mu lilati, kuna ni se si fosahalile ni wena, kuna ni se si fosahalile.

<sup>243</sup> Cwale, busihu boo, cwale fa kuya mwa kalulo yesiyezi ya lisebelezo. Luna . . . libaka le Ni tezi mo busihu boo hape. Sihulu ka mazazi aa haluna ni lisebelezo za kufolisa, Ni banga fela mwendi lizazi lililiñwi, kakuli li ni fanga fela zikinyeho. Ha mu

li zibangi. Mi kwanu kwa lapa ku maswe hahulu sina kwa libaka zeñwi kaufela.

<sup>244</sup> Mi Ne ni sweli kukupa swalelo ka kueza mafosisa a cwalo ani mo Ni ezelize kakusasana kacenu. Kono nto yapili ye ni filikanyize, neli fani Billy ha to ni bulelela kuli na si ka fumana batu babañata bakufa makadi a litapelo. Na file fela a lishumi kamba lishumi ni amane. Mi nana ni. . . Hakuna yana bata makadi a litapelo. Ni sepa kuli lika kaufela nelili fela hande. Kacwalo he, ka sona seo, Ne ni si ka hupula. . . Mi cwale ha Ni kala kubiza makadi a litapelo ani, Ne ni hupula kuli Ni ka ba ni bona kaufela baba lishumi kamba lishumi ni bababeli, kamba neli amakai ani kaufela fa. Na ba biza. Na fita fa nombolo yeñwi, nto yeñwi, mi nebase bizi. Mi Na biza. Ne ba sa alabi. Mi Ne ni si ka nahana ka zona kufitela Musala bo Wood ani biza. Ki hali, “Muzwale Branham, Billy unganga makadi ani ni ku a kopanya kopanya hamoho, ni ku bafa ona. Wakona kuba ni nombolo ya bulalu,” (nji cwani?) “nombolo ya bulalu mwa pokoto ya hae.”

<sup>245</sup> Luli, u fanga fela a mashumi a ketalizoho kaufela. A atisa fapila sicaba, wa a shutanisanga fela. Kacwalo mutu kafela. . . Ha ki kubulela kuli, “Ni fe nombolo yapili.” Kamba, hakulata halukoni kukalela fa nombolo yapili. Lwa kona ku kalela fa mashumi aketalizoho, ha mu zibangi, ni kukuta mwa mulaho. Lwa kona ku kalela fa eite ni kuya cwalo fapata. Lwa kona ku kalela fa mashumi amabeli ni kuya kwapili. Ha lu zibi. Kono u a shobanisanga fela ni kufa kwa sicaba ka mo ba batela. Mi Na, kusina kunahana kakusasana cwana, Nikona kubiza hande kamba ha ketalizoho, mi hakuna ne basiyo, kakuli hakulata neli mwa linombolo za ma twenti kamba seti kokuñwi, mwa bona. Mi, he, kono Mulena u libelekile, kono halina fela li—li litaba zetata kuzona, sina mo kubelanga kwande kwahule ni lapa. Hanikoni kulika—kulika cwalo hape.

<sup>246</sup> Kono, kwanu ha ki kale hahulu, Ne ni kupile Mulena kuli Alufe mukopano omunde, one Ni sepisize kuli Ne—Ne ni sike na Mu kupa zona hape, kakuli ibile nto yetata hahulu. Mi za shutana ni Mañolo. Mwabona? Mi haiba mina. . . Kona se si ni tatafalela ona seo. Kakuli, ka kuziba kuli, si ni fa kukomiwa—kukomiwa, ka kukala. Mwabona? Na komiwa, ka kukala.

<sup>247</sup> Konohe, kuna ni yana bizize mutu musihali woo. Musala bo Wood na bizizwe ki yomuñwi. Mi abulela, kuli, “Yomuñwi mwa keleke na bizizwe kakusasana cwana, ka mutu ya na kula, hahulu hulu, yatile ku Krete musihali wo, kasamulaho.” Kuli—kuli muuna yana kula hahulu ataha ku Krete.

<sup>248</sup> Mi nto yeñwi, Musala bo Wood u ni bulelezi kuli Ni ambozi ni kezela hae, mane ki kezeli wa mucembele, kuli Ne nili mwa ndu ya hae luli zazi leliñwi kwa mukiti wa malyalya manzibwana ni yena, kamba kwa mulalelo ni yena, kwani kwa Kentucky. Mi Mulimu Yamata kaufela uziba kuli Ne ni sika mu lemuha

musali yani. Mwabona? Yeo ki niti. Fela . . . Lipono ki zeipitezi hahulu. Ha lu zibangi mo li ka zamaela kamba se si ka ezahala. Ku itingile ku Mulimu, ni se—se si inga sibaka. Kono Ne ni zibile, ka ku ba libelela, kulibelela ona kwani.

<sup>249</sup> Mi zazi leliñwi musizana nyana yo hanali kwanu, yana lukela kuba ni temuho, yeo Na, kusina . . . Mwabona, kambe Mulimu na kafa seo kwa lifasi kaufela, ne kukaba hande; kono haiba ne kukaba cwalo, ne si ka shutana ni sa Na ni bulelezi mwa mukwakwa o kwanu, mwa bona, lilimo ze likani kwa mulaho. Mi ne lubata ku ikololwisisa kuli sani si lukile, mi cwale keleke, kakuba kuli neili kwani, yabona cwalo. Mi kacwalo se Ni biza Musala bo Snyder. Kezeli Snyder. Uteni mo kokuñwi. Una ni butata nyana kwa kuutwa. Mi kalibe wateni na bulelezi mwatasi, mi ali, “U na ni butuku bwa misinga,” kamba kuopa mwa lingongo, nto yeñwi ye cwalo.

<sup>250</sup> Mane, Ni ziba kuli neli noka yene lobehile. Mi kacwalo, mi kipeto Moya o Kenile watisa sani kakusasana woo. Mwabona?

<sup>251</sup> Cwale, seo sili sona, ki mpo ya Bumulimu, mi sibelega mwa buicemeli bwateni. Kono ki sona se si tatafalisa hahulu lika mwa muleneñi mo, ka kusepahala, Ni—Ni ba ya patehile hahulu, ka nako kaufela, ka ku lapelela bakuli kwanu. Kamba—kamba . . . Ni ka ya, ni yo bulelela sicaba lika ze. Nika ya, nili, “Cwale Mulena u ku folisize. Jesu na mi folisize ha Na mi shwezi, lilimo ze mianda ye naintini kwa mulaho. Ona nako yani kona ye ne mu folisizwe. Cwale, kuya ka Mulimu mwa zibela lika, kuya ka Kreste mwa zibela lika, ne mu folisizwe, lilimo ze mianda ye naintini kwa mulaho. Matuku a mina na ile. Si lwala tumelo ya mina kueza zeo.”

<sup>252</sup> Mi kipeto mutu yani wakona kufita fita mi kusina kufola. Mi kipeto mutu wa taha, uli, “Muzwale Branham u ni bulelezi kuli Ni kaba hande.” Mwabona? Ni mi bulelela sa bulezi Mulimu.

<sup>253</sup> Cwale, ha li bulezwi hande ku mutu ona cwalo, kulibana hande, “Kakuli KISONA SA BULELA MULENA,” fa taba yeñwi ye ka ezahala. Seo si ka paka ku mina kuli foliso ya mina ifumanehile kale. Tumelo ya hao ili swaile. Mwabona? Sepiso ki ya hao. Ha ki linzwi laka. Ki Linzwi la Mulimu, kuli u folisizwe kale. Mwabona? Kono fela u . . . Mwa mufuta omuñwi, Na—Na palelwa fela ku li nwelisa hande mwahali, kwa balikani mo mwa Jeffersonville. Na—Na palelwa fela ku li petahalisa. Na ziba. Ni ka lika kutalusa seo hape mo Ni konela, mi fela—fela halina kuezahala. Ku felile. Ni li . . .

<sup>254</sup> Kwanu, haki kale hahulu, ha Ni ile kwa lapa cwana, ku muuna yomuñwi, mi muuna yani na shwa. Mi ba ni biza, “Taha, u to mu lapelela. Dokota ali nasike kupila kufita kakusasana.”

<sup>255</sup> Na yo kena mwahali. Mi mutangana ali ku na, “Bo Branham, Ha ni lati ku shwa.” Kiñi, kaniti mutangana yani na si ka shwa. Nana ni lubasi lwa bana ba babeli kwani.

256 Kihande, Na yo fita kwani. Se nili, “Cwale, talimela, dokota wa hao ki mañi?” A ni bulelela. Se nili, “Cwale, dokota mwendi u bulezi kuli ne u ka, ne u ka shwa, kono Mulimu ha si ka bulela kale kuli uka shwa.” Se nili, “Cwale, kuya ka Bibebe, u folisizwe kale, kakuli Jesu na shwezi foliso ya hao.”

257 Ki hali, “Kana u lumela unzo li Ni kaba hande?”

258 Se nili, “Na lumela ka kufelelela.”

259 Kihande, haiba Ni yo lapelela mutu, mi ni sa itusisi mufuta wa tumelo ye cwalo yani, kuli ni mu lumelele kwateni; haiba Ni ya, “Oh, batili, batili, haiba dokota u bulezi kuli u ka shwa, ne u ka shwa. Ao kona mafelelezo ateni.” Cwale, kana yani haikoni kuba mutu ya to lapelela mukuli? Hanikoni kutabela mutu ya cwalo kukena mwa ndu yaka, ku to ni lapelela. Ni bata mutu wa kuli, ni hasike ku li bona, kamba cwani, na ka nga tumelo ni ku ni yemala kwateni fa sepišo. Yeo ki niti. Mi se Nili . . . yena . . .

260 Lwa kena mi lwaba ni tapelo. Se nili, “Cwale u be ni kutiya pilu.”

261 Ki hali, “Kikuli utalusa kuli Ni ka fola?”

262 Se nili, “Kupalañi, luli. Linzwi la Mulimu li bulela kuli u ka fola. Mwabona, ‘Haiba ukona fela kulumela, lika kaufela za konahala.’”

263 Mi ali, “Ku lukile, Na lumela Cwalo.” Mi na zwela fande ku yo bulelela musala hae kuli . . .

264 “Muuna yo wa shwa, nji cwani?”

265 “Eeni, wa shwa.” Mi kacwalo zazi lelitatama, muuna yani a shwa, kamba mazazi amabeli kasamulaho wa fani.

266 Konakuli musali yo azwela kwande ni kukala kunwa ni kuba wa mutakafululele. Mi alimuñwi wa madikoni, Na lumela neli yena, wa keleke ye, naya ku musali yani ku yo mu kupa haiba na ka kutela kwa keleke. Mi ali, “Ha ni lumeli mutu ufi kaufela. Mukutazi Branham natile kwanu ku to lapelela muuna ka, a bulela kuli u ka pila, mi a shwa mwa mazazi amabeli kamba amalalu kasamulaho. Kacwalo, Ha ni lumeli.” Cwale wa shwa. Ku lukile.

267 Kono, kakuba cwalo, mwa bona, si bonisa fela kuli sicaba ha si izezangi ngana kwa lika zo bulela. Mwabona? Kiniti. Haiba Ni lapelela mutu, mi Hani—Hani mu bulelela kuli u ka pila. Ni lumela kuli wa pila. Kono, hakuna taba, haiba linzwi laka libile ka niti kuli KISONA SA BULELA MULENA, mi nemuka Li hana, nemuka shwa, niteñi. Kiniti. Kise *luli* KISONA SA BULELA MULENA, mi buñata bwa bona ba Li amuhela ni kushwa. Buñata bwa bona ba yanga kwa lihele, haiba, KISONA SA BULELA MULENA, “Ha mu lukeli kuba cwalo.” Ki niti yeo nji? [Kopano ili, “Amen.”—Mu.] Luli. Mwabona? Seo si . . . Si itingile fela fa tumelo ya hao.

268 Muzwale Collins, Ha ni sepi kuli uteni mo busihu boo. Kono ne ni mu teeleza kakusasana cwana, ufile ngambolo yetuna ka sani. Mwabona? Mwabona? U ezize. Na ize, “Cwale, yona tumelo yeswana yemuna ni mwahali mo, mukaba ni yona kwande kwani. Kakuli, ki tumelo ya hao unosi, isiñi mwa kopano ya henu, kono ku Kreste. Una ni kuba ni tumelo yani.” Yeo luli ki niti. Ki swanelo.

269 Mi foliso ya Bumulimu iitingile fa tumelo ya hao. Kono kuya ka Linzwi la Mulimu, KISONA SA BULELA MULENA, kuli mutu kaufela na folisizwe fani Jesu ha na shwile fa Kalvari, “Na holofalezi bumaswe bwa luna, ka miupa ya Hae *lu* folisizwe.” Yeo ki niti? Ne *lufolile*. Biblele i bulezi kuli, “Ne mu folisizwe.” Kacwalo musike mwa bona lifoso ku na, Na ni mukutazi fela wa Linzwi. Mu yo bulelela Mulimu kuli U mi bulelezi buhata, mi Mulimu uka mi bulelela fo kuna ni bufokoli bwa mina. Mwabona? Kacwalo, ki tumelo ya hao. Jesu naize, “Haiba ukona ku lumela. Haiba u kona ku lumela.”

270 Cwale, ha u utwa kuli Moya o Kenile upakile kuli tumelo ya hao itiile hande, mi ili, “KISONA SA BULELA MULENA, ‘Kamuso ka nako ya *kuli*, ukaba ni sika sa *kuli*. Sika sa *kuli* sika ezahala. Si kaba kwa neku le ka nzila ya *kuli*, mi uka katana sika sa *kuli* kwanu. Sani ikaba sisupo ku wena.’” Cwale, u tokomele seo. Wani ki musebezi o felile, ona fa sibaka se cwale.

271 Kono cwale ha lifita ku za kubulela foliso ya Bumulimu, Nina ni kubeya foliso ya Bumulimu fa mayemo a swana, a buino ona boo, kuba puluso. Mañi ni mañi wa mina, hakuna taba ka so ezize, u pilisizwe kuzwa fa shwezi Jesu, kakuli Na shwile kuli atakule libi za lifasi. Kono hasina ku kutusa nihanyinyani konji ha u si amuhela ni ku si utwisisa. Kono kuya ka libi za hao, li swalezwi kale. Yeo ki niti. Naize. . . “Amubone Ngunyana ya Mulimu ye takula sibi sa lifasi.” Mwabona? Ki fo he cwale. Cwale muhupule cwalo.

272 Cwale, Na ziba kuli mwa tuto, ya Mañolo, lu puteho ye kopani kopani. Mi linako zeñata, mwa Buka ya Maheberu ye, yeo mane ili Buka ye tungile. . . Ni ka isiya cwale fa nako nyana. Ni ka lika busihu bo kufeza kalulo ya mafelelezo ya kauhanyo ya 7.

273 Mi cwale kuna ni lipuzo zeñata mwa minahano ya mina, hakuna kukakanya. Buñata bwa mina muna ni lipuzo, mi Neni kaba ni zona, nina. Cwale, nako yetatama, haiba Mulena alata, ha Ni ka taha mwa. . .

274 Ni ya kwa Michigan cwale. Mi kihona, kuzwa kwa Michigan, Ni ya kwa Colorado. Mi kuzwa kwa Colorado, ni liba kwa Likamba la Wiko. Cwale—cwale, ha lu yo kena, haiba Mulena alata. . . Cwale, Ha ni zibi. Haiba ha Ni bi kwa Chicago, la Sunda, Ni kabe ni kutile kwanu Sunda yetaha busihu.

275 Cwale lu bulukile mulisana wa luna kuzwa fa katala kwanu ka lisunda ze silezi cwalo, mwahala zona—zona—zona, za Buka

ye fa. Mwabona? Cwale lwa . . . Ha ni tabelangi kueza cwalo. Muzwale Neville ki yomunde, ya munati, muzwale ya sishemo. Mi Ni na ni niti kuli keleke ye ya mulata Muzwale Neville.

<sup>276</sup> Ni bulele cwana, ha Ni sa ambola; yomuñwi, mwahala sibaka sa naha ye kokuñwi, una ni mulatu wa ku ñolelanga makadi amañwi, a kuzusa Muzwale Neville fa katale. Muka ikalabela zeo ku na. Uh-huh. Yeo ki niti. Uh-huh. Eeni, luli. Cwale, Ni bata kuli mina . . . Yabulezi ki ma di- . . . sesiñwi ka katengo ka madikoni. Katengo ka madikoni hakana za kueza ni mulisana yani. Batili, sha. Kopano, ka kutala, ina ni mata kaufela. Ha ki kuli . . . Katengo ka madikoni ki mapokola fela mo mwa keleke, baba buluka mulao ni zeñwi cwalo. Kono ha litaha ku za litaelo, keleke kaufela ina ni kubulela cwalo. Keleke ye iyemi fa buicemeli bwa keleke ya mwa sibaka. Kabakaleo, Hanina sa kubulela kuama za kushimbulula mulisana yoo, kamba kuyolisa fateni usili. Kina muña sibaka; si filwe kwa keleke. Mina kaufela mu keleke. Mina sicaba ki mina baba zamaisa. Mu keleke mina, kasibili. Mi haili Keleke, yona Keleke ye kenile ya Mulimu kona buicemeli, bwa Moya o Kenile mwa Keleke yani. Mi taba inosi fela ye Ni eza ki kuli sibaka se ki saka, se ni file kwa keleke ye, ka kusifa kwa keleke, mi ha i lifi mitelo. Mi keleke iketanga balisana ba yona. Hanina za kueza ni zona. Mi mukwa fela o mulisana yo akona kuzwela mwateni, ikona kuba kuli mulisana a iketele yena muñi kwa kuya, kamba baiketeli ba keleke ba bulele kuli, “Amucince mulisana.” Yeo kona nzila fela inosi. Hakuna katengo ka madikoni kaka kona kueza cwalo. Katengo ka madikoni ka babalela fela lika za mwa keleke.

<sup>277</sup> Basepahali, habana sa kueza ni zona, kwanda ku lukisa fela keleke. Mi haiba habakoni kueza konji hakuna ni . . . Katengo kaufela ba basepahali ka kopana ni kubulela kuli, “Lu ka yaha sa *kuli*, kamba luka eza *sani*.” Kona kuli ba lukela kubuza mubuluki wa sikwama haiba una ni masheleñi a kuezisa zeo. Eeni, sha.

<sup>278</sup> Kono haiba kuna ni pilaelo ifi kaufela ka mutu wa mwa keleke kaufela, haiba membala una ni pilaelo ka yomuñwi, kamba kuna ni se si fosahalile, u lukela kuya ku muzwale yoo, wena kasibili; ni ku yo ambola ni yena, wena ni yena munosi. Mi haiba ahana ku ku utwa, kona kuli zetatama haliinge sibaka, unge alimuñwi wa madikoni kamba mutu usili, mi uye ni yena ku muzwale yani. Mi haiba haana ku mi utwa, kipeto taha u to bulelela keleke. Mi haiba keleke . . . Mi haiba haana ku utwela keleke, konakuli Bibebe ibulela kuli, “Yo kwateni abe muhedeni ni sina mutelisi.” Yeo ki niti.

<sup>279</sup> Mi batu babañata baba zina mutu yana ni mulatu, mi ha u sa muyeli ku bona ambola, kona kuli ki wena u siemba sa keleke ya Mulimu ya ka ikalabela ka sibi seo. Yeo ki niti.

280 Mi haiba mutu ufi kaufela una ni—ni pilaelo ka dikoni, kamba ki dikoni kamba mutu yomuñwi mwa keleke, si lwala batu babalalu. Batu babalalu ba tahe ba to bulela, lipaki, milomo ya lipaki zepeli kamba zetaalu. Batahe ba to bulelela mulisana kuli kuna ni kuhohana ka dikoni yomuñwi. Mi haiba kuba ni kuhohana ka dikoni, dikoni yoo haki—haki mutu ya lukile, kuli—kuli ki muuna ya petehile. Una ni kuswala musebezi wa dikoni, asina nyazo, mi afumanwe asina mulatu. Cwale haiba kopano yeo ilemuha kuli dikoni yani ha tokomeli ofisi yeo, ange babalalu ni yena mi aye ku mulisana. Dikoni yoo akupiwe kuina kwa ndu busihu bulibuñwi. Mi kipeto mulisana yazwa . . . atahe ku to beya kopano hamoho, abonise kusa utwana kokuliteni. Mi haiba kopano iketa kuli dikoni yaswana a zwelepili, dikoni yo uka zwelapili. Haiba a zwel- . . . ba keta kuli dikoni yani a lelekiwe, ba ka keta dikoni yomunca ka bona busihu boo. Mwabona?

281 Kacwalo, haki mutu alimuñwi yana ni sa kueza ku zeo. Ki sikwata kaufela sa batu. Eeni, sha. Haiba baba mashumi amabeli ba mu keta, mi ba mashumi amabeli ni alimuñwi ha ba mu keti, wa fita; kamba, kushutanisa. Mwabona? Sani ki kuli, koma buicemeli bwa keleke ya mwa sibaka mi, he, ufi ni ufi wa ma membala una ni sa kubulela fateni wa keleke. Kaufela se si ezahala, se si fosahala, kipeto wakona kutaha mwateni ni yena, mi nto yebana ni kueza fela ki kuba fapila Mulimu ni kubona kuli hakuna se si lyanganisa muzamao wa keleke.

282 Kono mutalelela kakutala ni mata a keleke ki mulisana. Mubale seo mwa Bibe, mubone haiba seo ha ki mulao wa Bibe. Yeo ki niti luli. Hakuna mutu ya inzi fahalimwa yomuhulu wa keleke. Hanina sa kueza ni sa eza Muzwale Neville mo. Foo kuitingile ku mina ni Muzwale Neville. Haiba nji Muzwale Neville ubata ku kutaza tuto ya Lipaki za Jehova, foo kuitingile ku yena ni mina. Mwabona? Haiba u bata ku kutaza sika kaufela sa lata, zeo li mwahala mina ni yena. Ku felile. Haiba nji kopano ya muketa kukena mwateni, kuli akutaze seo, kipeto ku lukile. Foo kuitingile ku yena.

283 Taba fela ye Ni eza, ki kuli sibaka se ki saka. Mi haiba sesiñwi sitaha mwateni, fo kuswana inge kushimbulula mulisana, mi kipeto babata kuikungela keto ku sona, hamukoni kufa musebezi wo ku dikoni kuli aeze. Mu lukela kubuza na. Ni ka taha, ni to li, “Haiba mubata ku shimbulula mulisana, mu ni bulelele libaka. Kana kuna ni sa ezize?”

284 “Eeni. Lu musweli, inga kozwi. Kamba, lu musweli inge aeza sa *kuli*, kamba kueza sika se si sika luka.”

285 “Kana muna ni lipaki nji?”

286 “Eeni. Lu nani.”

287 Lipaki zeo lina ni kulikiwa pili. “Musike mwa amuhela kutameleza sika yomuhulu wa keleke konji haiba kuna ni lipaki zepeli kamba zetaalu, mi ni bona ba likiwe pili; baba tameleza

yomuhulu.” Kipeto mu lukela ku konka pili ka zona, kuli ne muiponezi zona; mane mwa paka hande kuli, ne mu liboni.

<sup>288</sup> Mi he, haiba muezize cwalo, kona kuli sibi seo si omanyiwe fapila sicaba, kuli, “Si fosahalile.” Mi muli, “Kopano, kana mubata kucinca mulisana wa mina?”

<sup>289</sup> Mi haiba kopano ya keta, “Mu mu swalele, mi mumu tuhele azwelepili cwalo,” cwalo kona mo li lukela kubela. Mwabona? Seo, kana ha si yo hande nji? Kana yeo ki yona nzila ya keleke? Kona se ibulezi Bibebe. Haluna ma bishopu ni baokameli, ni tutengo ni lika zeñwi, kuzusa *yo* mwateni ni kukenya yomuñwi yana ni mata. Hakuna mutu yana ni mata mo kwanda Moya o Kenile. Yeo ki niti. Ki yena ya zamaisa. Mi lu Mu talima kuba mata a sicaba, ki nzila yeo batu baya ka yona.

<sup>290</sup> Mi cwale haiba neku leliñwi libata kueza *se*, mi neku leliñwi libata kueza *sani*, mi neku le la koma. Sikwata se si luzize, ki sikamañi se ba ka eza ka sona? Ba kopana hamoho ni babañwi, muli, “Ne lu fosize, he. Lu ka zwelapili cwalo, kakuli Moya o Kenile kona o ezize keto yeo.” Mwabona? Yeo luli ki niti.

<sup>291</sup> Sina ba litaba za Milao ni Mitelo, haibile fela lu yema sina milao ya tukuluho, kakuba ma American. Haiba ba za Tukuluho bateni, ba Milao ba lukela kulumelelana hande ni bona; ba Milao bakene ni bona, ba Tukuluho ba kene mwateni. Mwabona? Ona seo kona se si lubupa kuba naha. Nako kaufela ha lu lyanganisa seo, lu lyanganisa tukuluho ya luna. Yeo ki niti. Batukuluho bali, “Na hakuna se ni ka eza; Ba milao nebali mwateni.” Mi kipeto lwa wa. Na ni mu Kentuckian: hamoho lwa yema, mi ha luikaba lwa wa.

<sup>292</sup> Cwale, haiba kuna ni se si maswe kaufela mwa keleke seo u ziba, mukete yomuñwi kamba mutu yomuñwi kamba sika kaufela, utamehile mi uka yo ikalabela fapila Mulimu hausa lukisi taba yeo hande; mina, keleke. Cwale, muhupule, ha ki fa maheta aka. Ki fa maheta a mina. Mi kaufela se si fosahala mwa keleke, Mulimu uka yo mi zekisa ka sona. Yeo ki niti. Cwalo kona Mwa zamaiseza keleke ya Hae. Cwalo kona mo kuinezi mwa Bibebe. Woo kona mulao wa Bibebe. Boo kona buicemeli bwa keleke ya mwa sibaka. Mulisana ki yena toho. Yeo ki niti. Amen.

<sup>293</sup> Cwale, ka kutaha kwa kufuyolwa, kwa kale kwa Liñusa le fa. Mina, cwale Ni bata kuli muzibe seo. Ye ki tepu ye tepiñwiwa, muhupule, Liñusa le. Mi matepu a tepiñwiwa a keleke, milao ni litaelo za keleke, liteni fa tepu ye tepiñilwe. Seo ki kuya ka Bibebe. Ha lu ibusi; hakuna mutu yali mwa toho. Batili. Kaufela, luna kaufela lwa swana. Kono, luna ni muzamaisi, yani ki mulisana, haibile fela u zamaiswa ka Moya o Kenile. Kiniti. Ku lukile.

<sup>294</sup> Cwale, mwahali mo, kukaba lipuzo zeñata luli. Kacwalo nako yetatama ye ba ka litisa, mi Muzwale Neville uka tukisa silimba kuli Nina nibe teni mo, muñole lipuzo za mina, ili kuli



mina ni Na lukone ku kananisana hamoho. Muka eza cwalo kana? Ku lukile.

<sup>295</sup> Ni ziba kuli Ni lutile ka za tundamo ya ba bakenile. Ni lutile ka za Bumulimu bwa Jesu. Ni lutile ka za silelezo ya mulumeli, ni kulemuhelwa cimo, ku lukisezwa kale, ni buñata bwa lika zani. Kakuli, Na ziba, mwa kopano yaka kuna ni ba bañata hahulu ba milao, ili ze lukile ka swanelo. Kaniti. Kono, cwale, ni lika zeo, Na ni wa za milao, nina, mi Ni mu Kalvini. Ni lumela fela Bibebe. Ku felile.

<sup>296</sup> Cwale, haiba zeñwi za, lipuzo zani. Mi Ni lutile fa bupaki, maikuto a mubili, ni zeñwi cwalo, mi lika zani kaufela zemukona ku kanana ni zona. Kacwalo leliñwi la masihu aa, mwendi, halu ezeni cwalo . . .

Kana mu mwa lubilo lolutuna kukutela kwano? [Muzwale Neville uli, “Batili.”—Mu.]

Ha lu ezeni zeo la Bulalu busihu, la Bulalu lelitatama le busihu, mi Ni—Ni nahana kuli Na—Na kona kuba ni zona. Mutize lipuzo za mina la Bulalu busihu, mu libeye fa katala fa, mi puzo kaza Bibebe, ku lukile, ka se Ni bile ni kutaza ka sona cwale. Ni la Bulalu busihu. Mi cwale ka la Sunda yetatama, mi, Ni sepa kuli Ni—Ni lukela kuba kwa Chicago, niteñi. Mi Ni ka zwa kwani kuya kwa Michigan. Haiba Mulena wa lata, Ni kaba kwa la Bulalu busihu, kulika ku alaba lipuzo ka bukwala luli mo Ni konela. Mi cwale Mulena abe ni makeke.

Cwale halu inamiseni litho za luna, fa nako nyana.

<sup>297</sup> Cwale, Mulena ya fuyozwi, lo ki lubasi lwa Hao lolutuna. Ki keleke ya Hao. Ki Wena, Mulena, yasweli ku zamaya, mi lu bata kuzamaya sina Moya wa Mulimu mo u lu zamaiseza. Mi lwa lapela cwale kuli Ulu fuyole. Mi halunze lu lufitiluka lwa Liñusa, ni kukena mwa lika ze tungile ze, lu lapela kuli Moya o Kenile ulu patululele zona kuya ka mo lu tokwela. Kakuli lu kupa ka Libizo la Hae. Amen.

<sup>298</sup> Cwale, oh, Na . . .Buka ya Maheberu ye, Ni italima kuli ki iliñwi ya Libuka zetuna hahulu.

<sup>299</sup> Kasumulaho nyana, ikona kuba kuli Ni—Ni nani . . .kuya kwabuse bwa mawate, ili kuli, haiba Mulimu wa lumeleza, Ni ka eza cwalo ona cwanoñu nyana fa. Ni lukela kuya kwa Africa kuya ka pono. Ni sepa kuli Hanina kufuma hahulu mwa mikopano yaka kufitela Ni ya kwa Africa ni kutaleleza pono yani. Cwale, he, yani ikaba nako yeñwi mwa maliha.

<sup>300</sup> Kono mwahala nako yani, Ni tabela kunga buka iliñwi hape kuzwa mwa Buka ya Maheberu, yani ki, kauhanyo ya 11 mwa Maheberu. Ni kuina mwendi biki mutumbi mwa kauhanyo ya 11 yani, ni kunga yeñwi ni yeñwi ya mikwa yani kamba batu bani, ni kushitula mikwa ya bona. Mwabona? “Ka tumelo, Nuwe,” kasumulaho ni kunga bupilo bwa Nuwe.

“Ka tumelo, Abrahamama,” kasamulaho ni kunga bupilo bwa Abrahamama. “Ka tumelo, Abele,” kasamulaho ni kunga bupilo bwa Abele. Mwabona? Ni ku shetumuna zeo. Kana muka tabela cwalo? [Kopano ili, “Amen.”—Mu.] Oh, sani ikona kuba, kuli lukabe lungile Bibebe kaufela he. Mi kipeto lu ka lika sani, mwendi, halata mwa, lubulele kuli, biki kamba mazazi a lishumi a mikopano, ki mukopano omuñwi kasamulaho wa omuñwi, mwa ancafazo cwalo, linako zeñwi mwa mazazi a Kilisimasi, kamba nto yeñwi ye cwalo, haiba Mulena alata.

<sup>301</sup> Cwale, mwa kauhanyo ya 7 ya Buka ya Maheberu, lu katani Mutu ya kutekeha yomutuna yoo. Ki mañi yakona ku ni bulelela Libizo la Hae? [Kopano ili, “Melekisedeke.”—Mu.] Melekisedeke. Cwale, Neli mañi Melekisedeke yoo? Nali muprisita wa Mulimu Muambakani Yapahami. Neli Mulena wa Salema, ili Mulena wa Jerusalem. Na sina ndatahe, kamba Na sina nihaiba mahe. Na sina nako Yakile a pepwa, kamba mane Haana kuba ni nako Ya ka shwa. Cwale, lu fumana cwana kuli yani ulukela kuba wa Kuyakuile.

<sup>302</sup> Lu fumani cwana kuli linzwi lelili *kamita* “lina ni nako ye tomomilwe.” Kikuli mwa hupula cwalo? [Kopano ili, “Amen.”—Mu.] Nako ye tomilwe, ki kamita ni mita. Mi *kamita* i pakilwe, linako zeñata, mwa Bibebe kuba sina “kalulo—kalulo ye tomilwe ya nako.”

<sup>303</sup> Kono, Kuyakuile, mi kuna ni fela mufuta ulimuñwi wa Bupilo bwa Kuyakuile, ne lufumani cwalo. Kana ku cwalo? Mulimu ki yena yana ni Bupilo bwa Kuyakuile bwani, alinosi. Kana ku cwalo? Ki mufuta ulimuñwi fela wa Bupilo bwa Kuyakuile. Hakuna sika se sicwalo sina manzwi akuli “Koto ya kuyakuile.” Kakuli, haiba una ni kufiwa koto ya Kuyakuile, kona kuli una ni Bupilo bwa Kuyakuile kuli ube ni koto ya Kuyakuile. U lukela kuba ni Kuya- . . . Mi haiba una ni Bupilo bwa Kuyakuile, haukoni kufiwa koto, mwabona, haiba una ni Kuyakuile. “Ya utwa Manzwi a Ka, mi alumela ku Ya Ni lumile, una ni Bupilo bobusafeli.” Kana ki cwalo? Bupilo bwa Kuyakuile, kakuli wa lumela. Kihande, haiba una ni Bupilo bwa Kuyakuile, haukoni kufiwa koto, kakuli una ni Bupilo bwa *Kuyakuile*. Kacwalo, he, haiba una ni ku yo nyanda mwa lihele kamita ni mina, kipeto una ni Bupilo bwa Kuyakuile.

<sup>304</sup> Kono, cwale, Na lumela kuli Bibebe iluta ka za lihele le lituka sakata. Bibebe iluta kuli, kuli sibi ni bumaswe lika fiwa koto, kamita ni mita. Yeo ha ki Kuyakuile, cwale. Yeo mwendi ikona kuba lilimo ze kuma fa ma bilioni alishumi. Ikona kuba mwendi ka lilimo ze kuma fa ma bilioni a mwaha, kono nako yeñwi likaba ni mafelelezo. Kakuli, sika kaufela se sin a ni makalelo, sina ni mafelelezo. Ki lika zesina makalelo, kona zesina mafelelezo.

<sup>305</sup> Mwa hupula tuto yeo cwale? [Kopano ili, “Amen.”—Mu.] Mone lukutezi mwa mulaho ni kufumana kuli sika kaufela se

sina ni makalelo si lyanganisizwe, mwabona, ki twaniso ya ko si zwile. Mi, ka kufeleleza, si yo felela mwa Kuyakuile. Mi kipeto lihele kaufela, manyando kaufela, ni kupuzo ya zeo kaufela, li ka fezwa Kuyakuile. Sika kaufela se sina ni kukala, sa felanga.

<sup>306</sup> Mi Melekisedeke yo ne si Jesu, kakuli Na li Mulimu. Mi sene si ezezize Jesu ni Mulimu kuba baba shutana, kuli, Jesu neli Tabernakele yana pila ku yona Mulimu. Mwabona? Cwale, Melekisedeke. Jesu nana ni ndatahe ni mahe. Kono haili Muuna yo yena kwateni nasina ndatahe kamba mahe. Jesu nana ni makalelo a bupilo mi Nana ni mafelelezo a bupilo. Muuna yo yena nasina ndatahe, nasina mahe, asina makalelo a mazazi kamba mafelelezo a bupilo. Kono, neli yena Mutu yaswana alimuñwi. Haili, Melekisedeke ni Jesu neli Alimuñwi; kono Jesu neli mubili wa nama, na pepilwe ni kubupiwa ka sibi. Mubili wa Mulimu Kasibilili, Ka mwana Hae luli, a pepwa ka buino bwa sibi, kuli azwise buhazo bwa lifu, kuli alife mulatu, ni ku amuhela bana ba bashimani ni baba sizana ku Yena. Mwa utwa nji? Leo kona libaka la Na bezi—Na bezi ni makalelo, Nana ni mafelelezo.

<sup>307</sup> Kono mubili o petehile wo, ka kunyakalala, sina—sina swalele ya zuho ya luna, Mulimu hana kutuhelela mubili o kenile wani kubona kubola, kakuli Na ipupezi ona Yena kasibili. Mi a u tisa ona cwalo, ni ku uzusa, ni ku u beya kwa lizoho la Hae la silyo.

<sup>308</sup> Mi, kacenu, Moya o Kenile ono zusize mubili wani uteni mwa Keleke mo. Kulumbwe Libizo la Mulena! Mi u bonisa limakazo zeswana ni mata. Mi zazi leliñwi ona Moya o Kenile wo, oli mwa Keleke, uka huwa ni ku lu nanula mwa halimu, mi uka lu amuhela mwa mufuta wa mubili wo oinzi kwa lizoho la silyo la Bulena bwa Mulimu, kuli alu lapelele kwateni luna baezalibi. Mi ka Sona sani lu bulukilwe ka kupetahala kuzwa kwa sibi. Isiñi kuli ha lu ezi sibi; kono lu bulukilwe kwahule ni sibi, fapila Kubateni kwa Mulimu. Kakuli, kuna sitabelo se si lota Mali se si yemi mwahali aka ni Mulimu, mwahala mina ni Mulimu. Lani kona libaka la Na bulezi, “Mutu ya pepilwe ki Mulimu, ha ezi sibi, hakoni kueza sibi.” Kakuli, haiba u pepilwe sinca, yena Moya o Kenile luli opila mwa Mubili wani upila ku mina. Mi Ha ukoni kueza sibi; sitabelo sibeilwe fapila Hae. Konakuli hamueza ka boomu, si bonisa kuli ha ku konahali kuli mube mwa Mubili wani. Amen. Yani kona Evangeli. Ki Fo he cwale.

<sup>309</sup> Kabakaleo, mwa bona, Ha u kananisi ni Mañolo afi kaufela. Atamahanya Mañolo hamoho. Mwabona? “Ha ku konahali kuli baba boniselizwe.” Fani kona fo luka amuhela puzo yaka. Kakuli, ku li amuhela fela, cwalo kona mo lu libatela.

<sup>310</sup> Cwale mulemuhe. “Ha ku konahali kuli bona babane ba boniselizwe liseli pili, kuli bawe ku ba kutiseza kwa kubaka, ka kubona kuli ba ikokotelela Mwana Mulimu sinca, ni ku

Mu eza...ni ku Mu shwaulisa ku babañata.” Ha bakoni kueza cwalo.

<sup>311</sup> Mi kipeto muye mwa Maheberu ya 10, fani fo I bulela kuli, “Kakuli ha lueza sibi ka boomu kasamulaho lumano amuhela zibo ya Niti.” Mi sibi ki sikamañi? Kusalumela.

<sup>312</sup> Haiba ka boomu fela u bona Moya o Kenile ueza lika zo No eza mo kakusasana cwana, ni kubona kuli Kreste u zuhile kwa bafu, mi Upila mwa Keleke ya Hae ni mwahala sicaba sa Hae, mi kipeto mwa Li hana ka kulata, ha ku konahali kuli mutahe ku Mulimu, kakuli mu nyefuzi Moya o Kenile.

<sup>313</sup> Jesu na bulezi lika zeswana, ha Na eza limakazo zeswana.

<sup>314</sup> Se bali, “Kupalañi, Ki Baalezebubi. Ki munuhi wa mulauli. Ki diabulosi.”

<sup>315</sup> Jesu afetuha, mi ali, “Ni ka miswalela ka seo. Kono cwale Moya o Kenile ha u ka eza lika, kubulela linzwi la ku U lwanisa habana ku swalelwa mwa lifasi le kamba mwa lifasi lelitaha.” Kakuli mu bulezi cwalo kwa Moya wa Mulimu onoli ku Yena, “kuli ki moya o masila.”

<sup>316</sup> Mihe, ha lueza sibi kaboomu, haiba lueza sibi, lu palelwa kulumela ka kulata. Isiñi kasamulaho lu amuhela Niti, lu se lupepilwe sinca; halukoni kueza sibi hape. Muezalibi hakoni kueza- . . . Mukreste hakoni kueza sibi se si sina swalelo. Hakoni kueza cwalo. Ki ya sina bumulimu yakona kueza cwalo. Ki ya likanyisa kulumela, isiñi mulumeli.

<sup>317</sup> Baluti ba Sijuda bani, oh, ne ba hupula kuli ba omelezi milala, mi nebana ni ma D.D. ni ma Ph.D. Neba hupula kuli bana ni zona kaufela, mwa mukotana, kono nebali baezalibi baba totobezi hahalu mwa bumaswe. Oh, bakona ku . . . Nemusike mwa supa munwana fa—fa bupilo bwa bona. Nebali baba kenile, baba ikuteka, mi baba lukile, ka nzila yani. Kono ne ba sa lumeli.

<sup>318</sup> Mi munge linzwi leo la kuli sibi ni kufumana se litalusa. Linzwi lelili *sibi* litalusa kuli “kusalumela.” Kuna ni fela likalulo zepeli, zeo kikuli, mulumeli kamba yasa lumeli. Yani ki, mutu ya beilwe ya lukile kamba muezalibi. Ku felile. Haiba ha u mulumeli, u muezalibi; hakuna taba kamba u yomunde cwani, kamba uyanga hakai kwa keleke, kamba nihaiba kuli u mukutazi. Niteñi u sa li ya sa lumeli.

<sup>319</sup> Mafarisi bani neli bakutazi, mi nebali baba sa lumeli, mi ba mwa lihele kacenu ka zona. Ki ba bulapeli fela mo ba lukela kubela, mi nebali ba bulapeli hahulu, kono ne ba si ka Mu lumela. Mi ba Mu biza kuli “diabulosi,” mi ba kananisa Linzwi la Hae. Mi babañwi ba bona bali, “Haiba ki wena, cwale tukuluka fa sifapahano. U eze makazo. Halu bone u eze cwalo.” Alimumu a Mu nata kwa toho, ka kota, mi ali, “Polofita ni ku lu bulelela ya ku natile, wena mupolofita, kipeto lu ka ku lumela.” Mwabona, baba sa lumeli! Ne ba lumela ka kuipona kuli neli balumuli, kono

nebali baba sa lumeli, baba si ka fetulwa, ba ba si ka kauhana, niha nebali baba kenile ni ba bulapeli.

<sup>320</sup> Niteñi, ki nto yeswana ni kacenu. Baana ni basali bakona kuya kwa keleke ni kuba ni sifateho se si telele, ni—ni bulapeli hahulu ni bulapeli mo bakona kubela, mi ba sa buleli buhata, ba sa uzwi, mi Balika kupila bulapeli bwa bona ka bunde mo ba konela. Kono, kwanda kuli abe mulumuleli, ba latehile. Kacwalo hakuna nihaiba mufanunuti wa milao ya Bibe. Bukalvin. . . Sishemo kona sa mi ezelize Mulimu, mi misebezi kona ye mu ezeza Mulimu. Ki lika ze kauhani luli.

<sup>321</sup> Haiba utuhela kupuma, kutuhela kuzuba, kutuhela ku uzwa, kutuhela kueza boozwa, kutuhela lika kaufela, ni kueza lika kaufela, wa buluka milao, mi wa yanga ni kwa keleke, unzo kolobezwa sunda ni Sunda, wa amuhelanga silalu, kutapisa mahutu a ba bakenile, kueza lika kaufela, kufolisa bakuli, ni kueza lika zeñwi ze kaufela, kwanda kuli upepwe ka Moya wa Mulimu, ku ketiwa, u latehile. “Ha ki ya itakaleza kamba yakona kumata, kono ki Mulimu ya bonisa sishemo.”

<sup>322</sup> Esau na likile hahulu ka mwa konela kuli abe Mukreste, mi apalelwa. Bibe i bulezi kuli na lilile hahulu, na bata sibata sa kubaka, mi apalelwa ku fumana sibaka. Mane asika pepwa kale, Mulimu a mu nyaza, kakuli Na ziba kuli neli mutu wa bukuluku hahulu mwa pilu ya hae. Mulimu ka kuziba kwa hae na li zibile kale. Na ize kuli, “Ni lata Jakobo, mi Ni toile Esau.” Mi Esau na bonahala inge mutangana. Na ikinela fela kwa lapa, inza babalela ndatahe wa sibofu, afulisa likomu, ni lika kaufela, nali mushimani yomunde.

<sup>323</sup> Mi Jakobo na latiwa hahulu ki bomahe, mushimani yakona hahulu makande. Sani kona sa nali sona. Muna ni ku lumela cwalo. Bibe ya lumela, ni ku li amuhela. Kumata mata, kueza lika kaufela. Mi—mi, bomahe, inge ainzi ni bomahe kamita. Kono, niteñi, Jakobo, ni matata a hae ni masulungundu, ni mikwa ya hae ya maswabi swabi, ni cwalo na sa na ni likuta kwa tukelo ya kupepwa kwani. Zani kona za butokwa.

<sup>324</sup> Esau neli muuna ya likana bo Jakobo ba babeli. Haiba ne lu ka mu atula kacenu, kuva membala wa keleke, nemuka nga Esau, neli likiti ku alimuñwi, haiba mu sa mu zibi. Kono Mulimu anga Jakobo.

<sup>325</sup> Nemuka eza sikamañi ni Muhalalehi Paulusi, haiba na kaba mukutazi? Yo munyinyani, Mujuda wa kale ni ngo yesikami inge kashuto, mi mulomo wa hae inge u weyukezi kwatuko, inza ya cwalo mwa likañi, ni mwa ka pazaulela Keleke. Uka eza lika kaufela. Nemuka hupula kuli na ezize sibi se si sina swalelo. Kono Mulimu naize, “Ki mutanga ka.”

<sup>326</sup> Mulimu unganga batu ni ku ba shutanisa, ha ki batu baba nga Mulimu ni kuba baba shutani. Mulimu unganga mutu ni ku

mu eza ya shutana. Ha ki se mueza mina, se mu itakaleza, se mu nahana. Ki sa eza Mulimu. Ki fo he cwale. Mi lani kona likande.

<sup>327</sup> Cwale, yena Melekisedeke yo, ha ki likande ni leo ka Yena fa! Lu bata kubala hanyinyani fateni, ka mufuta fela wa... ne lufitile mwateni kapili hahulu. Lu ka kalela fa kalulo yeñwi ya Mañolo, mi lu ka kalela fa timana ya 15.

*Mi taba fo ibonahalela... niti ni kufita: ki ha...  
kutahile hape muprisita yomañwi ya likanyiswa ni  
Melekisedeke.*

<sup>328</sup> Cwale, Melekisedeke nali Muprisita. Nji Cwani? Ki se sa Na li sona. Lu fumana cwana kuli Mulimu, kwa simuluho, neli liweluwelu lelituna la Moya. Kana ku cwalo? [Kopano ili, "Amen."—Mu.] Na sina sibaka sa kupepelwa. Na sina sibaka kwa kushwela. Na sina makalelo a mazazi. Na sina mafelelezo a myaha. Nali fela wa Kuyakuile sina Kuyakuile mo kubezi kwa Kuyakuile. Na si ka pepwa. Na si ka shwa fateni.

<sup>329</sup> Mi mwahali mwani, lu fumana kuli, Nana ni Moya wo kauhani ka mifuta ye sebene. Kana ku cwalo? Bibeles ibulezi cwalo, mwa Sinulo, kuli, "Mioya ye sebene ye yemi fapila Lubona lwa Mulimu." Kana ku cwalo? [Kopano ili, "Amen."—Mu.] Ye sebene, ye iponahaza, Mioya ye sebene. Lu fumana kuli, kuna ni mibala ye sebene. Kuna ni masika a sebene mwani. Oh, aitamaela fela. Sebene kona kufelelela, mi Mulimu na felelezi. Mi Mioya ye Sebene, mi Mioya yani ne i petehile. Wapili neli mubala o mufubelu; lilato le li petehile, puluso. Ni mone kubezi, kambe luna ni nako, ya kufa mibala yani ni kubonisa kuli yeñwi ni yeñwi ya mibala ne i yemela kukena kwa Mulimu. Amen. Mibala yani, sebene ki mibala ye zibahala ye tahile. Mibala yani iyemela kukena kwa Mulimu. Mi ni... Mibala yani iyemela milelo ya Mulimu, mubonelo wa Mulimu. Mibala ye sebene yani, ne iyemela masika a likeleke ze sebene, linaleli ze sebene, mangeloi a sebene. Kuya mwahala Mañolo kaufela, bakutazi baba sebene, linunwa ze sebene, mañusa a sebene, kaufela zona ki mwa lika ze sebene. Mazazi a sebene. Mazazi a silezi, mi la bu sebene ki la sabata; kupetahala, kufelelela. Oh, ki nto yende, kambe luna ni nako ya kunwela mwa butungi ni ku i shitula, mibala yani!

<sup>330</sup> Munge mubala o mufubelu. Lunge mubala wapili, o mufubelu. Bufubelu ki sikamañi? Bufubelu ki sisupo silisiñwi sa kozi. Bufubelu ki sisupo sa puluso. Mi ha mutalima bufubelu ka bufubelu, ki mubala mañi oka bonahala? Busweu. Yeo ki niti. Kacwalo Mali amafubelu ha na suluhile, neli kuapesa sibi, Mulimu, ha talima mwa Mali amafubelu, mutalimele fa libi ze fubelu, lifetuha kuba ze sweu. Mulumeli hakoni kueza sibi. Kaniti ha kukonahali. Peu ya Mulimu, limbuyoti za Mulimu, lisiyala mwahali ku yena. Mulimu hakuna sa bona kwanda Mali a Mwana Hae Tota. Hakuna taba ku zeli mwa Keleke ya Hae,

seo sili sona, Mulimu ha si boni, kakuli Jesu usweli ku lapela ni kukupa, ka tundamo, ki yena Muprisita Yomutuna. Hakuna mukwa wa kuli a eze sibi, hakuna ni Sitabelo se si cwalo sa hae, kulo kwani cwalo. Batili ha ku konahali.

<sup>331</sup> Mi cwale ha mubulela kuli, “Kihande, seo si ni fa kolo yende. . .” Kona kuli sibonisa kuli ha u si ka luka.

<sup>332</sup> Mu ka itumela ka Seo. Mu ka Si lata, haiba u Mukreste wa niti, kwa sibaka seo sibi si ka ku kataza kufitela utuhela ku si eza. “Kakuli Peu ya Mulimu isiyala ku yena, mi hakoni kueza sibi.” Bibeles ibulela ili, “Ha sa kenisizwe ka Mali a Jesu, hasana takazo ya kueza sibi.” Haiba una ni takazo, pilu ya hao ha isika luka ni Mulimu.

<sup>333</sup> Cwale, uka fosa, kono hauna kueza cwalo ka boomu ni ka kulata. Mwabona? U—u swasehile, mi sika kaufela se mu swaseha ku sona, kamba kueza sika se mu sa lukeli kueza, ha ki sibi seo, u ka baka muzuzu obona kuli kele u fosa. Uka fetuha kapili ni kubulela kuli, “Ne ni sa talusi. . . kubona sani.” U ka bulela kuli, mwahala bupilo kaufela. Mutu ha latangi kuba cwalo, leo kona libaka haluli lukuba hahulu mane mwa lififi hahulu, ona mwa lifasi mo, kuli kuna ni Mali a soluhezi luna, ka nako kaufela, kwa ku lu apesa. Kakuli, mafosisa a pili o lueza. . .

<sup>334</sup> Cwale, ki wo mulelo wa mina wa za milao. “Oh, mwa ziba kana? Musali yani na kenisizwe. Kono, kufuyolwe Mulimu, u eizize mafosisa. Ni ziba kuli uwile mwa tumelo.” Ao ki mafosisa. Ha si ka wa mwa tumeloo. U eizize mafosisa. Haiba na ezize ka kulata fela kaboomu, kona kuli na li ya si ka luka, ka kukala.

<sup>335</sup> Haiba na sa bati kueza cwalo, mi uzamaya fapila Keleke ya Mulimu ye kenile ni ku ipulela, mi ali, “Ni fosize, mu ni swalele,” mu tamehile kueza ona zeo. Ha u sa ezi zeo ka pilu ya hao, kona kuli u lukela kuya kwa katala wena kasibili. Niti. Kwani kona kuluka kwa niti mwa keleke. Kwani kona kukena kwa niti, isiñi kukena kwa hao, kono kwa Krete.

<sup>336</sup> Na hanina kukena ko ni kona ku isa ku Yena. Kono Ni sepile ku za Hae, oh, sishemo sa Hae, mi Nina ni kona mwa pilu yaka. Ha ni swaneli mane, hakuna se Ni kona kueza kuli ni swanele ki sona, kono ka sishemo A ni biza ni ku ni mena ku taha. Mi Na talimela ku Yena, mi Anga takazo yani ku na. Ni na ni mafosisa amañata likitikiti ka kweli ni kweli, mwa silimo ni silimo. Kaniti, Ni cwalo. Kono ha Ni bona kuli Ni fosize, Ni li, “Mulimu, Ne ni sa bati kueza cwalo, U ziba pilu yaka. Ne ni sa bati kueza cwalo. Ne ni swasehile fela ku zona. Ne ni sa talusi kueza cwalo. U ni swalele, Mulena.”

<sup>337</sup> Haiba Ni ezize bumaswe ku muzwale waka, Ni li, “Muzwale, ni swalele. Ne ni sa talusi kueza cwalo.” Kiniti, Mulimu uziba pilu yaka.

338 Oh, ki fo he cwale. Ki sani sitabelo sa Mali. Ani kona mata a Evangeli, Keleke ye kenile yani isweli kuya fa pata. Ha ki kuli u ezize sika; ki sika se usika eza sika fateni. Yani kona Swalelo.

339 Cwale, Melekisedeke yo, ha Na tile.

340 Ni bata ku mi bulelela nto yeñwi. Kana mukile mwa nga gilasi ya—ya maneku amalalu? Munge gilasi ya maneku amalalu, ni ku ibeya fani kuli lizazi linate fateni, ika monyeha mibala ye sebene yeminde. Gilasi ya maneku amalalu ika panga nambwamutalati. Yeo luli ki niti. Cwale, kambe luna ni nako, neluka kena ku zona. Zetalu litisa kupetahala: Ndate, Mwana, Moya o Kenile; kutapiswa, kukeniswa, kolobezo ya Moya o Kenile. Ki fo he cwale. Kupetahala kutahanga ka lika zetalu. Mulimu, fahalimwa mutu; Mulimu, ku Mutu yabizwa Jesu; Mulimu, kwa Keleke. Kona, kutaha kupetahala.

341 Mutu na ezize sibi, haibile fela Mulimu naliteni mwa Siita sa Mulilo fahalimu *fa*. Mulimu. . . Mutu naezize sibi, nitaluse, fapila Mulimu, haibile fela Mulimu nali mwa Siita sa Mulilo, kakuli na sa li mwa sibupeho se si masila, mali a folofolo abeiwa fapila Hae.

342 Mi cwale Ngunyana ya Mulimu ya taha, muhato wa bubeli wa Mulimu otatama; Mulimu yaswana, situlo sisili. Mi kipeto Mulimu yo fa. . . nali ku Kreste, neli Mulimu ya swana yanali mwa Siita sa Mulilo. Mi Mulimu ya swana a ezwa nama mi a to yaha ku luna. Mi cwale kipeto mutu a Mu bona bukuba, nekusa na ni ibumaswe niteñi. Neku si ka suluha kale Mali. Yeo ki niti. Jesu naize, “Ni ka mi swalela.”

343 Kono he ona mubili o swana Wani, wa taha mwa Siita sa Mulilo hape. “Ni zwile ku Mulimu. Ni ya ku Mulimu.” Fa lu fumana Paulusi ha Mu katana, fa musipili wa kuya wa Damaseka, ona Siita sa Mulilo se si swana sani. Lu fumana Pitrosi ha Mu katana mwa tolongo, ona Siita sa Mulilo se si swana sani. Kiniti. Mi lwa Mu bona kacenu, mwahala luna, ali Siita sa Mulilo.

344 Kono kupetahala kutile ma sibaka, kuli Mutu wa fahali yani. . . Cwale, haiba kuna ni Mujuda mo, kamba mutu ya utwisisa Testamente ya Kale. Ubonise cwalo, halubone ni ku bonise. Hanina Testamente ya Kale kwanu, nako ona ye. Ye ki—ki Testamente ye Nca. Kono mwa kutahisa kwa sinkwa se si si ka umelwa sene si beiwa fa mukeke wa sinkwa, mwa sitabelo sa Sijuda fa kukeniswa kwa litabernakele; mubuze Mujuda ufi kaufela; liemba zetalu za sinkwa, siemba sa fahali ne si lobilwe. Yani neli Kreste. Siemba sa fahali ne si lobilwe; Kreste, yena wa fahali. A bonisa kuli nekuna ni kuba kulobiwa, kikuñwi, kwa puluso. Mi siemba sani ne si talimilwe kuli ki puluso, fa sinkwa se si ka umelwa.

345 Mi ki Yo fa. Mi busihu boo, ha lu amuhela mulalelo, lu komauna sinkwa se si sina mumela, kakuli ki mubili wa Kreste.



Mi Na lobilwe fa Kalvari, kuli abe Tifo ya libi za luna, kuli ka kuluka kwa Hae lukone kuba kuluka kwa Hae. Kakuli, Na ti loba sibi sa luna, kuli lukone kuba kuluka kwa Hae. Muzwale, sani luli ki sishemo ka kutala. Kaniti. Hakuna mukwa usili, nzila yeñwi hape yekona ku lu beya baba lukile.

<sup>346</sup> Cwale, Melekisedeke yoo, yena Mutu yomotuna yana katanwi mwa mukwakwa, a lifa, Abrahama a lifa zabolishumi ku Yena. Na kona kuba Muuna yomotuna Cwani! Cwale amulemuhe, kapili.

*Ya ezizwe, isi kuya ka mulao wa . . . milao ya nama, . . .*

<sup>347</sup> Cwale mwabona mulao wa za tumelelo wani? Mulao no bulela kuli, “U si ke wa bulaya. U si ke wa buka. U si ke wa uzwa.”

<sup>348</sup> Jesu ataha afetuha, ali, “Ku izwe ki baikale kuli, ‘U si ke wa bulaya,’ kono Na ni li kaufela ya nyemela wa habo, kusona mulatu, u sa bulaile kale. Ku izwe cwana ki baikale, mwa linako za kale, ‘U si ke wa buka,’ kono Na ni li ku mina, yo kaufela ya talima musali ka ku mu lakaza, sa mu bukile kale mwa pilu ya hae.” Ki fohe cwale. Seo si lukela kuluta basali mwa kutinela, mwa ku ezeza ze lukile. Mutina ka mafosisa, mi muezza kuli baana ba mi talime ka mukwa o fosahalile, una ni mulatu wa ku buka, ki nto yeswana fela inge kuli u ezize kezo kakata. Jesu na bulezi cwalo.

<sup>349</sup> Mi cwale mina batu babana ni kacimacima kaka buhali hahulu inge buhali bwa saha, wena yalata hahulu kupuya mulomo wa hao ku babañwi, haukoni kuiswala, ni lika ze cwalo. U tokomele. Una ni mulatu haiba ubulela linzwi le limaswe ku muhaenu le li si ka luka, isiñi fela, kuya kwa mulaho wa hae ni ku yo sinya sinya. Ha ulukeli kutaba mutu tipa mwa mukokoto ni ku mu bulaya. Wa kona ku sinya mukwa wa hae ni ku mu bulaya, kubulaya susumezo ya hae. Ha u bulela ze maswe ka mulisana wa hao, kubulela sika se si maswe ka yena, uswana fela sina ya mu kunupile. U bulezi sika se si maswe ka yena, kihande, sika bulaya susumezo ya hae ni sicaba ni lika ze cwalo, mi una ni mulatu wa zeo. Sa na bulezi Jesu.

<sup>350</sup> Cwale, teezeza fa, sana—sana lika ku bulela Paulusi faa. Na lata Bibeke ya kale ye. La ku otolola hande. Amutalime, oh, mutalime fela fa. Cwale, sina ha lubala kuya bune- . . . “Ki kuli . . . ki kuli kupakilwe ka bupaki bobutiile kuli Mulena luna uzwile mwa lusika lwa Ju- . . .” Mulibelele, Na lumela Ni ngile timana isili fa yene Ni kabala. Batili, fafasi ku yabu 16.

*Ya ezizwe, isi kuya ka mulao wa . . . milao ya nama, . . .*

<sup>351</sup> Zani ki za milao, mwa bona. “Oh, muzwale, Hani—Hani lukeli. Hani lukeli. Na ziba, kono Na . . .” Ha ki cwalo. Ki lilato le li sebeza zeo.

352 Mo lu fitezi ku zona! Se nili, “Haiba Ni bulela ku . . . ka za musala ka, ‘Oh, kihande, Ne—Ne—Ne ni ka tabela kuba ni basali bababeli. Ne ni ka tabela kumata mata ni *yoo*, kueza sa *kuli* kwani. Kono, haiba Ni eza cwalo, musala ka u ka ni hana, mi bana baka bakaba mwa . . . Bulumiwa bwa ka nebuka lateha.” Wena yatezi masila, muipi ya bolile. Yeo ki niti. Ha u lati ze lukile, mwa sibaka sa pili. Yeo luli ki niti.

353 Haiba u mu lata, hakuna kuba mulao ka zona. No ka mu lata, nihakuli cwalo, mi uine ni yena. Yeo luli ki niti. Ni mina basali mueze ze swana ku bo muuna mina. Yeo ki niti.

354 Fokuñwi basali ba banga mwa sibaka, kamba . . .

355 Muuna ubona Jezebele yomunyinyani ya pentile mubili kaufela, mwa ziba, mi—mi u ka zamaya kwa ni kwa, ni ku mulata; mwendi una ni musali yomunde. Mi kipeto u ipize kuli u Mukreste. Maswabisa ku wena. U tokwa mulyani omuñwi ozwelela kwa katala. Yeo ki niti.

356 Mi babañwi ba mina—mi babañwi ba mina basali baba talimela mutangana yomuñwi wa kale ni milili ya hae ye shetumukela fafasi, ni mafula amañata a Vaseline alambilwe ku yona . . . ukwalula mulomo wa hae. Mi kipeto wena . . .

357 Musizana yomuñwi wa kale, kwanu ha ki kale hahulu . . . Le ha ki lisheha, kakuli Ha ni talusi seo ka kuba lisheha. Kono sicaba sa ziba kuli se ha ki sibaka sa lisheha. Kono musizana yomuñwi wa kale fa, na . . . Nekuna ni bashimani babande kwanu, bashimani ba Bakreste. Nako ya kale kafoo, Hane ni sweli kulisa puteho ye kwanu, ne lubanga fela ni litopa za mitangana fela. Mi Ne ni ambolanga kwa likalibe la Sunda musihali, ka za foso ya muuna ni musali ni lika zeñwi. Mi la Sunda yene tatami musihali, na ambola kwa mitangana, ni kulika kubeya lika zani hande.

358 Musizana yomunyinyani yomuñwi akala ku zamaya ni sibangoki sesiñwi, kwa njetumuko ya tolopo kwanu, yana izubela kwai ni nana ni botela mwa pokoto ya hae. Mi na matisanga mota cwana mwa tolopo ye. Ne ni sa boni sa na boni ku mushimani yani. Na sa tahangi kwa keleke. Na itulelanga fela fande. Wa mu tisa kwa keleke kwanu, mi kipeto mucaha yena uitulela fande, mwa mota ya hae, ni kulibelela, na sa keni mwa keleke. Se ni mu bulelela zazi leliñwi. Na pila mwa New Albany. Se nili, “Ni bata ku kubuza nto iliñwi, musizana. Ki sikamañi so bona ku mushimani yani?” Se nili, “Sibaka sa pili, u toile bulapeli luli bo una—una ni wena. U nyefula Krete wa hao. Haana kuba muuna hao yani. U ka ku nyandisa fela, mwa bupilo bwa hao kaufela.” Mi se Nili, “Kihande, kuna ni bashimani babande ba Bakreste mo bao ukona kuzamaya ni bona. Mi mane bo ndataho ni bo mabo ba nyaza milelo ya hao ya kufumaneha kwande, kono wena u zwezipili ona cwalo, mi unahana kuli, ‘Ni ya munati wa lilimo ze lishumi ni ze silezi.’”

359 Akala kuipenta ni ku mata mata, mi taba yapili, na li mwa mandu a mwa mikwakwa fela. U ile mwa Kuyakuile cwale. Kono, he, ayema fani. Mi kana mwa ziba buinyazo bwa na file musizana kwani, kuli kona za na latela mushimani yani? Na bulezi kuli, “Una ni mahutu amande hahulu, ni kuli u nunka hande hahulu.” Kana mwakona kunahana ka zeo? Na iselaka sende yeñata, yani ki milelo ya sisali, isiñi ya muuna.

360 “Talima,” Se nili, “kezeli, Ni kona kutabela ku zamaya ni mushimani wa Mukreste yana ni maña kwa mahutu aswana sina mataya a limota ze zamaya mwa macwe ni kununka inge kangamba, haiba ki Mukreste wa niti.” Foo ku lukile. Kiniti. Eehe.

361 Ki buinyazo, “Mahutu amande cwalo ani, mi u nunka hande hahulu.” Ya tabela kumata mata mwa manwelo a bucwala, mafelelezo a sinya bupilo bwa musizana. Ki maswabi, maswabisa.

362 Linyalo li kutekehe, mi li lukela kukeniwa kwa tapelo hahulu ni ka likute. Mi lilato la niti ku musali yani li ka mi tama hamoho kuyakuile. “Se mu ka tama ma lifasi, Ni ka si tama mwa Lihalimu.” Ha mu zamaya mwa mukwakwa kwahule, wakona ku supala ni ku tubula limbi mane ni mañonde, kono ona lilato leliswana lani lono nani hana sa li mwanana, musali yomunde, ukaba ni lona ni nako yeo.

363 Wakona kuba wa maheta a weyukile, wa sitenda, ni mañonde mwa pata ni lika zeñwi kaufela, kono uka ku lata ona cwalo fela inge fela mo no ezeza hano na ni maheta a bapukile hande ni milili yetatani, haiba luli ki Mulimu. Kakuli usweli kotalimela fa nako ha no silile nuka yani ya mwabuse, ha uka kutela sinca, hape ku mutanga yomunca ni kalibe, kupilia hamoho kuyakuile. Yani ki sepiso ya Mulimu ya Kuyakuile. Na bulezi kuli Uka eza cwalo. Yena, ha ki sani fela, lu ka fita ku sona mwa muzuzu fela, Na ikonkile kuli Uka eza cwalo.

364 Hamu utwe taba ye, halunze lu ya cwalo.

*Ya ezizwe, . . .ku ya ka mulao wa . . .milao ya nama,  
kono ki ka mata a . . .bupilo bo bu safeli.*

365 Cwale luka bala kapili, kuli lukone ku i utwisisa.

*Kakuli u pakile kuli, ki Wena u muprisita wa linako  
zesafeli ka mukwa wa Melekisedeke.*

Haibile fela kuna ni kuba muprisita, Ukaba teni Muprisita.

*Kakuli kuna ni bupaki bobutiile kuli kuba ni  
kutuhelwa kwa milao . . .kamulatu wa kufokola ni  
kutokwa tuso kwa ona.*

*Kakuli mulao ha u si ka feleleza sesiñwi, . . .*

366 Ha mukoni, hakuna taba ka se mueza. Muka tuhela kunwa, muka tuhela kuzuba, muka tuhela kubulela buhata, muya kwa

kekeke ni kulika kueza *se* ni kulika kueza *sani*, mu sa li mwa nama. Wani ki mulao fela. Mulao hakuna se si petehile se u ezanga. Kono ki sikamañi se si petahalisa lika? Kreste. Kanya! Na kona kutuhela kupuma, kutuhela ku uzwa, kutuhela kueza boozwa, kutuhela kumumuna sunko, kutuhela lika ze kaufela, mi niteñi Ni sali wa nama fela. Mulimu ha amuheli zeo, kakuli Hanina sa kufa ku Yena mwa sibaka sa swalelo.

<sup>367</sup> Kono ona muzuzu o Ni beya mazoho fa toho ye fuzozwi ya Mulena Jesu ya fuyozwi, ni kubulela kuli, “Mulena, Ha ni na tuso. Kikuli Uka ni amuhela kuba mutanga Hao?” Mi kipeto Mulimu utakulela sibi saka kwahule, Ni yema nili ya petehile fapila pata ya Mulimu. Yeo ki niti. Kiñi? Ha ni yemi fa bunde bwaka fela. Ni yemi fa bunde bwa Hae. Mi U lu petahalize, kuya ka manyando a Hae ni Mali a Hae.

<sup>368</sup> Ni bona kuli seli nako ya kukwala. Kono Ni bata kufeza kubala siemba se haiba Ni kona, kapili.

*. . . cwale ku zwisizwe mulao wa pili ka mulatu wa kufokola ni kutokwa tuso kwa ona.*

*Kakuli mulao ha u si ka feleleza sesiñwi ku si eza se si petehile, kono mwa sibaka sa ona kutahile sepo yende kufita; (Sepo yende ki ifi? Kreste.) ye lu sutelela ku Mulimu ka yona.*

<sup>369</sup> Kiñi? Kuya ka bunde bwa luna kaufela, ni bunde bwa luna kaufela, ni za bunde bwa luna kaufela, lu sa li mwa nama fela. Kono ha se lufitile fa pila Kubateni kwa Mulimu, lu lemuha kuli halukoni kuyema teñi, konji fela ka bunde bwa Jesu Kreste, kona kuli lusutelela ku Mulimu, kuya ka bunde bwa Mwana Hae. “Mulena, Ni taha ku wena, ka pilu yesina bumaswe. Ka Libizo la Mwana Hao Jesu, shangwe ni swalelele.” Oh, muzwale, u taha ka nzila yeo cwale.

<sup>370</sup> Haki kuli, “Mulena, U ziba kuli Ni tuhezi kunwa. U ziba kuli Ni eza musala ka hande. U ziba kuli Ni ezanga *se*. Ni ezanga *sani*.” Ha muna sa kufa.

<sup>371</sup> “Kakuli mulao wa nama ne u sa petahalisi sika kaufela, kono ki kutaha kwa sepo yeñwi. Sepo yeo ki Kreste, luna ni ankora ye tiile ya moyo, ye tiile mi ye tata.” Mutalime.

*Mi ka kueza cwalo kusina buitamo a . . .*

Tulokandina, haiba mu lemuha fa, inzi mwa miñolo ye sikami.

*. . . u ezizwe muprisita:*

Isi muprisita fela, kono U ezizwe Muprisita ka buitamo. Isi ka . . .

<sup>372</sup> Cwale mutalime. Ha lunge buprisita bo busiyezi.

(*Kakuli baprisita bani, kuya ka Livi, baana babande, baba lukile, mi baba sephala, baprisita bani ne ba beya fa buprisita kusina buitamo; . . .*)

<sup>373</sup> Mulimu na bulezi fela kuli, “Kuya ka mukwa wa—kuya ka mukwa wa Aruni, kuli U ezize baprisita bani cwalo.” Ba tahile cwalo mwahala masika. Ba ya kwa sikolo ku yo ituta mwa kubela bakutazi ni zeñwi cwalo. Ba tahile ona cwalo. Kacwalo Mulimu na ezize baprisita bani kuna cwalo. Ba ikezize baprisita bona bañi, ka tuto ya bona, ka sanda sa bona, ni zeñwi cwalo. “Kono Muuna yo a ezwa Muprisita ka buitamo bwa na ezize Mulimu.” Muteeleze ka tokomelo cwale.

(. . .*ba beilwe kusina buitamo; kono u beilwe ka buitamo ki yaize ku yena, Mulena u konkile mi hana kukwenuha, amen, Ki wena muprisita wa linako ze safeli kuya ka mukwa wa Melekisedeke*.)

*Ka taba yeo Jesu ufetuhile swalele ya bulikani bo bu fita bwa pili.*

Cwale, kapili.

*Mi bona kaniti neli baprisita babañata, kakuli lifu ne li ba paleliswa kuina kamita:*

Likiti ka likiti ka likiti, za baprisita, kakuli nebasina sika kwanda lifu ni lifu ni matuku, ni lifu ni lifu ni lifu.

<sup>374</sup> Kono amu talimele Yena.

*Kono muuna yoo, (Muuna ya mañi?) Jesu, kakuli u zwelapili kuya kwapili kamita, una ni buprisita bo bu sa feli. Kokuna nani. . .*

*Kabakaleo ukona kupilisa kufelegeza, hakuna taba kamba ba kwahule cwani, kamba ba mwatasi cwani, butelele bwa musipili, U kona kupilisa kufelegeza; ba ba taha ku Mulimu ka yena, . . .*

Isi ka . . . kuya ka kuluka kwa mina; kono ki ka kuipulela kwa mina. Mwabona?

*. . .ba ba taha ku Mulimu ka yena, kakuli u nza pila kamita ku ba lapelela.*

Uteni kwani, ka tundamo, u nza ba lapelela.

*Mi kwa lu lukela kuli lube ni muprisita yomutuna ya cwalo, ya kenile, yasina buhali, yasina masila, ya kauhani ni baezalibi, muprisita ya pahamisizwe kusiya lihalimu;*

<sup>375</sup> Ki seo foo. Cwale, haiba Ni lika kutisa taba yaka, Ni ka iluza. Haiba Ni lika ku i tahisa, ni kubulela kuli, “Kihande, bo ndate neli baana babande. Bo ndate neli bakutazi. Kihande, Ni pilile mwa keleke.” Ni cwalo ni sa lyangani. Kono Muuna yo yena ki Ya petehile, Kreste. U ina fani ni kufa Mali a Hae ka tundamo bakeñisa libi za ka. Ki fo he cwale.

*Ya sa tokwi zazi ni zazi, sina bani . . . baprisita, kuli batise litabelo, pili ki ka libi za hae, mi kasamulaho ni libi za sicaba: mi zeo u li ezize hañwi, nako ya itobohile ili yena.*

376 Cwale amu talimele timana ya mafefezezo.

*Kakuli mulao u beya fa buprisita bo butuna batu ba ba fokola; . . .*

377 Sani kona mulao, mulao wa nama, se ueza. Cwale, Ni lakaza kuli kambe Ni na ni fela liholo zepeli faa. Cwalo kona mulao mo ezeza bakutazi ni kacenu. Yeo ki niti.

378 Kiñi, ba bulela kuli, “Kihande, muuna yo una ni kutwisiso ya sikolo sa bulapeli.” Ha ni koni kusinya kutwisiso yaka ya kale ya Lihalimu kwa zibo kaufela ya likolo za bulapeli bwa mwa lifasi.

379 “Kiñi, lu lutile muuna yoo. U—u supilwe ki mutu. Ki mutu ya ikezize seo ali sona anosi fela.” Ha ni tabeli mufuta o cwalo wani. Ni tabela mutu ya ezizwe ki Mulimu. Mwabona? Mwabona?

380 Kono mulao u sa eza baprisita ni cwale. Mulao u sa eza bakutazi ni cwale. Ba—ba keleke ya Baptist, ba lumanga bakutazi; ba lumanga babañata ñata luli, bana ni mushini o ba fetaula. Ba Methodist bana ni bona. Ba Baptist bana ni bona. Ba Presbyterian, Nazarene, Pilgrim Holiness, Mapentekota, ba ba lumanga kapili mo bakonela, mane inge mubuso omutuna, mushini omutuna. Ba yema fani sina . . .

381 Na kamita ni bulezi kuli, “Ni—Ni utwelanga butuku kuhu ya ku ndondola ka malaiti.” Mwa ziba, ka kuhu ka kanyinyani kaka ndondolelwa mwa mufutumala wa malaiti, ha ka ndondokangi hande. Batili. Ki nasikuku ya lukela ku ndondola tuzwinyani. Kono kuhu ya ku yumenisa kwa malaiti, ha i ndondoka, ika “lila, lila, lila,” kanti haina maa yona kwa kuya. Mwabona? Ha izibi kuli maa yona ukai. Yeo ki niti. I sweli kulila lila kubata yeñwi, kono haina ni yomukana.

382 Kono haili ka kuhu ka ka ndondolelwa mwa mafufa a kuhu, ka mukwa wa taho, haka lila maa kona uka alaba. Yeo ki niti.

383 Mi fokuñwi Ni nahananga ka zibo ya likolo za bulapeli ye kwanu ye zwelezi mwa likalamunanga ze futumala za malaiti za mwa Louisville ni mwahala lifasi kaufela, ze sweli kundondola bakutazi ka palo yelikana likitikiti. Likalamunanga za Mapentekota, ni likalamunanga za ba Presbyterian, ni—ni likalamunanga za ba Baptist, kaufela zeo ba li ndondola tu—tu—tu tuzwinyani twa zona. Twa, “lila, lila, lila,” ni kubulela ka za sikalamunanga mo ne tu ndondolezwi.

384 Kono Ni tabela kuba ni Ndate, ni Me. Kufuyolwe Libizo la Mulena! Ha ki babañata hahulu baba pepilwe ni na, kono bene bali mwani neli banyani baka. Amen. Luna ni Me ya alabanga ha mu . . . ki Me Yali kwa Lihalimu, Ya Pepile luna kaufela. “Sina kuhu mo i bubamela tuzwinyani twa yona, ni ku tu biza, ni—

ni ku tuhohela bukaufi ni yona . . . ibubamela tukuhu twa yona, ki cona mo Ni ka mi bubamela ni mina cwalo. Oh, Jerusalem, Jerusalem, me ni Ni batela kuli ni ku bukeleze sina nasikuku mwa bukeleleza tuzwinyani twa hae! Ni ka nga nako yekuma kai kuli Ni kueze wa Ka, ibo ha u lati. U bile ni likolo za bulapeli za hao, u ndondozi baprisita ba hao. Ba ku lutile lika ze Ni lwanisa. Cwale u siyezi fela unosi. Sinyeho sa hao i ku libelezi kwapili.”

385 Cwale Ni bulele cwana. Oh, sicaba! Oh, sicaba, ku kanga nako yekuma kai kuli Moya o Kenile u mi bubamele, sina kuhu mo iezeza kwa tuzwinyani twa yona! Kono mina mubata fela ka nzila ya mina. Mu kaba ni nzila ya mina ka Ona.

386 Leliñwi la masihu aa Ni ka tabela ku kutaza ka za, “Nzila ya hao.” Mwa ziba, Kaine na bata nzila ya hae fela. Mutu ubata nzila ya hae, kacenu. “Kono kuna ni nzila ye bonahala bunde, kono mafelelezo ki lifu.”

387 Cwale amutalimele. “Ki Ha ize kuli, ‘Mwa bunca—mwa bulikani bo bunbunca . . .’” Na lumela, cwale sani . . . Batili. Ne ni bala kusili.

388 Timana ya 28.

*Kakuli mulao ubeya fa buprisita bo butuna batu ba ba fokola; kanti linzwi la buitamo, le li bulezwi mwa mulaho wa mulao, li beile Mwana, ili ya petehile mwa linako ze sa feli.*

389 Mulimu a fuyolwe kamita, ya beile Mwana ya zwelapili mwa linako ze sa feli ka mukwa wa Melekisedeke. Mi Yena nasina makalelo. Mane haana ni mafelelezo. Mi mulao ha u si ka tahisa nto ye cwalo, kakuli ne li wa nama. Keleke haikoni kutisa nto ye cwalo, ili likopano, kakuli ki sa nama fela. Ba—ba likolo za bulapeli habakoni kutisa nto ye cwalo. Ba likile kuluta lifasi ku Zona. Ba lika ku Li onga onga. Ba likile ka nzila kaufela mwa lifasi, kuli baeze lika kaufela ze ba kona, mi ba siya sika sa butokwa: “Mu lukela kupepwa ka Sona.” Mulimu ki yena ya kueza seo uli sona, kaniti, isiñi kakuli utuhezi kueza sa *kuli*.

390 Cwale, ba Nazarene, ha u lukeli ku sa tinanga lisale, haukoni kutina waci, mi una ni kuba ni lika za *kuli-kuli*, mazoho a hao alukela kuba amatelele *cwana*, mazoho a sapalo, makoci a hao abe amatelele *cwana*, mi ni—mi ni baana haba lukeli kuba kwa sibaka sa malobalo. Mi habana ku ku kolobeza haiba ha u cwalo. Ku lukile. Mi foo kutaha Katolika mwateni, mi bana ni za bona. Mi fa kutaha ba Methodist mwateni, bana ni za bona. Mañi ni mañi wa bona una ni kota ya kupimisa butelele ka yona. Haiba u palelwa kukwanisa, ku lukile, ku felile. Mwabona?

391 Mi he, kono sika sa luli, ki se, “Hakuna se Ni tisa mwa mazoho aka! Kono Ni kumalela fela kwa Sifapahano sa Hao. O Mulimu, mapunu, kuholofala, ni tokwa tuso. Oh, Na taha ka kuikokobeza, Kreste, ni bulela kuli Na hani sesiñwi mi

hanina sesiñwi. Ni amuhele, O Mulimu.” Kipeto Mulimu wa ku amuhela.

<sup>392</sup> Cwale, hakulata mwendi mane ha u zibi ni ABC ya hao. Hakulata mane mwendi ha u zibi kofi ye ezwa fa manawa a lituhu. Hakulata wa kona kuziba, ha u zibi mukete kwa ngete, silyo kwa lizoho la nzohoto. Ha si pangi shutano ni ye kana ku so sa *zibi*. Kuna ni nto iliñwi yo *lukela* kuziba, ya kuli, Jesu Kreste na ngile sibaka sa hao kakuba muezalibi. Mi u ikungela sibaka, sa kuyema mwa kuluka kwa Hae, u nzo bulela zazi ni zazi kuli u fosize, ni ku Mu lata ka pilu ya hae kaufela, mane ni milelo ya hao kaufela itomilwe ku Yena, uka yo punya Lihalimu. Kona zeliteni ku zona, kakuli Bupilo bo ne buli ku Kreste bu ku wena, kusi cwalo u latehile.

<sup>393</sup> Lu si ka kwala kale, mwa hupula buitamo bwa bo busina mulao bwa na ezize Mulimu ni Abrahamama? Ki sikamañi sa Na ezize manzibwana fani Mulimu hana bulezi kuli, “Ha lu boneni. . .” Fani Abrahamama hana ize, “Ha lu bone Mo uka ezeza.” kauhanyo ya 16, Ni sepa kuli ki yona, ya Genese. “Ha lu bone Mo u ka ezeza.”

<sup>394</sup> Ali, “Taha kwanu, Abrahamama.” Mi ki Hanga Abrahamama amu zwise kwateni, ali, “Zamaya u yo Ni ngela to—to totolo, mi u yo Ni ngela pu—pu—pu puli, mi zamaya u yo Ni ngela komu ya sitole. Mi Ni bata kuli u litise kwanu mi u eze sitabelo.”

<sup>395</sup> Mi Abrahamama ayo nga ngu, hamoho ni—hamoho ni puli, mi ni—ni—ni mwana ngunyana, kamba, ni sitole. Mi ali bulaya. Kaufela zona neli litabelo ze kenile. Mi a li pazula fahali, ni ku lobaza kwani. Mi ki ha ya ni kunga linkwilimba zepeli za siina, ni ku li beya. Mi Abrahamama atalimela linyunywani zani, kulibelela kuli Mulimu ataha. “Cwale, Mulena, ki sani sitabelo, U ka eza cwani se? Ha ni zibi mo U ka ba piliseza ku lwanisa tato ya bona. Ha ni zibi Mo uka ezeza nto ye. Cwale U kona ku lieza cwani, Mulena?”

<sup>396</sup> Mulena ali, “Cwale talima, Abrahamama. Wena u mupolofita. U wa moya, mi uka utwisisa se Ni ambola ka sona.”

<sup>397</sup> “Ku lukile, Mulena, Ni bata kubona.” Cwale Ni eza fela ka lisheha.

<sup>398</sup> “Kacwalo, Abrahamama, taha kwanu cwale, mi ina fafasi fa ni kubona linyunywani zani.” Kacwalo wa sabiseza linyunywani kaufela kwahule, kufitela lizazi ha li kala kulikela.

<sup>399</sup> Mi taba yapili mwa ziba, Mulimu ataha fafasi. Mi Ha taha fafasi, Abrahamama akala kuozela. Mulimu ali, “Abrahamama, Ni ka ku lobaza.”

<sup>400</sup> Cwale teezeza, mulikani wa za milao. Mwabona, Mulimu na ngile Abrahamama ka kufelelela kwande a siswaniso, nekusina sa na ezize ni hanyinyani ka sona. Mi ona cwalo kona Mwa ku



bizelize ni wena. U bulezi kuli, “Oh, Ni bata batile Mulimu.” Ha u si ka eza cwalo.

401 Mulimu ki yena ya ku batile, “Hakuna mutu yakona kutaha ku Na haisi pili Ndate amubize Yena.” Mwabona?

402 Ki Mulimu ya kubata bata, ha ki wena ya zamaya inge ubata Mulimu. Ha u si kaeza cwalo wali kuba. Sibupeho sa hao si fosahalile. Wena u kulube fela. Hakuna shutano yo ziba ni yekana. Upila fela mwa mulaka wa likulube. Kona zo ziba fela. Wa li lata. Unwa bucwala, unzo itazakela fela, umata mata ni musala mutu, ni kueza lika kaufela zo kona kueza ze maswe, ni ku bonahala fela bunde. “Oh, muzwale, luna ni nako yende!” U nahana kuli ki zende.

403 Kono Mulimu u ziba pilu ya hao. [Muzwale Branham u ngongota fa katala—Mu.] Sani kona se si cinca lika. Ha ki wena ya ngongotela Mulimu; Mulimu wa ku ziba. Adama ha ki yena yana ngongota fa pilu ya Mulimu; ki Mulimu yana ngongota fa pilu ya Adama. Mi mina mu bana ba Adama. Yeo ki niti. Mane Adama a si ka ba kale mwana Mulimu, hape, Mulimu nana ni ku ngongota fa pilu ya hae. U si kaba kale mwana Mulimu, Mulimu una ni ku ngongota fa pilu ya hao.

404 Mi, Abrahama ayo lobala. Mi ha na ilo lobala, ki sikamañi sapili sa na boni? Ki lififi leli sabisa hahulu, inge sipuku, se simaswe, maswe luli. Leo ki lifu, le li taha fahalimwa batu kaufela. Mi atalima fahule nyana kufita fani, mi abona ondo ye tunya musu. Mu si kaba kale ni musu, muna ni kuba ni mulilo. Leo kona libaka ha Ni lumela mwa lihele le li tuka sina sibaka se si yekauka mulilo. Ku lukile.

405 Na bonisize, mañi ni mañi wa luna kaufela lu tamehile kushwa, mi mañi ni mañi wa luna una ni kuya kwa lihele, kakuli lu baezalibi.

406 Cwale, kono, kwabuse bwa sani, a bona liseli nyana, Liseli le li sweu.

407 Mi cwale lona, Liseli le lisweu leli nyinyani le, Liseli ki sikamañi? Liseli le li sweu lani neli sikamañi? Siita sa Mulilo sene si zamaya bana Isilaele kwapili. Siita sa Mulilo sene si katani Paulusi fa musipili wa kuya kwa Damaseka. Ki Siita sa Mulilo sene si lukuluzi Pitrosi mwa tolongo. Siita sa Mulilo sesili mo busihu boo.

408 Yena wa Kuyakuile, Mulimu wa kamita yani, Yena Kasibili ataha mwahala litabelo zepeli ze pazuzwi zee, (oh, mawi), kuya ni kukuta ku yeñwi ni yeñwi. “Cwana kona mo Ni ka ezeza lika, Abrahama. Aku Nitalime, se Ni ka eza. Ni sweli kufa buitamo fa. Mi Ni ka ikonka, kuli, kuya ka Peu, Ni ka zusa hape Muyemeli. Ni ka fa buitamo ni lifu. Mi Ni ka atula lifu, mwa nama, kakuli Na Kasibili ni ka taha ku to linga. Abrahama,” ali, “ka Peu ya hao, Abrahama, ba ka taha, ukaba ndate wa lifasi, ka Peu ya hao. Mi ha ki wena fela, ye Ni eza sepiso ye ku wena fela, kono ni kwa Peu

ye ka tatama mwa mulaho wa hao.” Na zibile ya na kaba yena. “Ha ki *bona*; kono ki se Ni eza. Ni ka si eza, Abrahamama. Ni sepile Adama, kono yena a lyanganisa se. Mi ufi ni ufi u lyanganisa za hae. Kono Ni ka eza seo ka Na muñi, mi ni konke ka Na muñi, ‘Ni ka Si buluka.’” Amen. Amen. Amen.

<sup>409</sup> Lu eza sikamañi, ha lu eza buitamo? Ni li, “Muzwale Neville...” Cwale amutalimele se, fa muzuzu fela. Ni li, “Muzwale Neville, na ku bulelela se Ni ka eza. Haiba uka kutaza kufita. . . kamuso busihu, ni busihu bo butatama, mane kufita la Bulalu, Ni ka kutaza, kuzwa la Bulalu, kufita la Sunda.” [Hakuna manzwi fa tepu—Mu.] “U eza taba yeo kuba bulikani?”

<sup>410</sup> “Eeni, sha.”

<sup>411</sup> Ki cwana mo lu ezeza. “Swala mo, mushimani.” [Muzwale Branham ni Muzwale Neville ba swalana mazoho—Mu.] Kona cwalo. Bwani kona buitamo mwa America. Kona mo lu ezeza buitamo.

<sup>412</sup> Cwale, ba ezanga cwani buitamo kwa Japan? Lu eza, inge ha lu kali, “Wena ueze sa *kuli-ni-kuli*, mi Na ni ka eza sa *kuli-ni-kuli*.” Lwa ñwata lizwai nyana kwa minwana, kakuli lizwai ki silunguso. Mi lunga lizwai, kipeto Ni li nepa Muzwale Neville, ni Muzwale Neville unga lizwai—lizwai ni ku ni posa lona. Bwani ki buitamo bo bu tiile.

<sup>413</sup> Kana David Livingstone na ezize cwani buitamo ni ma negro ba mwa Africa, kuli baye kwa naha ya hae? Na ile mi ayo bonana ni mulena, kuli akone kufita mwa sibaka sa hae kwani, ku yo kutaza Evangeli ni kueza musebezi. Mi banga komoki ya ye pwaceha ya waine. Ki bo buitamo ni mu negro wa mwa Africa. Se banwa komoki ya waine. Mi mulena wa mu negro a pazula misinga ya hae ni ku lotiseza mali a hae mwa komoki ya waine yee. Ni David Livingstone a pazula misinga ya hae, ni ku lotiseza mali mwa komoki ya waine. Ba ikundunga. Livingstone anwa licika la yona, ni mulena wa mu negro anwa licika la yona. Kona ba fanana mpo, yomuñwi ku yomuñwi. Mulena wa mu negro, David Livingstone ali, “U tokwa sikamañi ku na?”

<sup>414</sup> Ki hali, “Ona koti ye sweu yo apezi yeo.” Kacwalo Livingstone atubula koti ya hae ni kufa mulena wa mu negro yomunsu yani. Ki hali, “Wena ki sikamañi so bata?”

<sup>415</sup> Yena ali, “Ona muwayo o munde o sweli mwa lizoho la hao.” Kakuli, na ziba kuli na ka kena kai ni kai ni ona, kacwalo anga muwayo wani. Mi se baba mizwale, kakuli ne ba ezize buitamo bwa bulikani.

<sup>416</sup> Mi hana zamaya cwalo, mishobo hane ika bata ku mu bulaya, na nanula muwayo o munde wa silena wani. Mi hana u nanula, ba talimela ni kubulelela kuli, “Oh, oh, halukoni ku swala muuna yo.” Kiñi? “Ki muzwale wa buitamo, ni ha li mukuwa, ha lu si ka mu bona kale fateni.” Ne ba sa zibi kuli ki ba bansu kufitela ha ba mu bona. Ne ba si ka bona kale ze cwalo fateni. “Kono ki

muzwale wa buitamo. Una ni muwayo wa mulena mwa lizoho la hae.”

417 Ha ki siswaniso kwa bunde ni seo, kacenu, sa kunwa buitamo bwa Mali a Mulena Jesu, ni mata a Moya o Kenile fahalimwa luna! Lu ya kwapili ka Libizo la Jesu, mi lisupo ze li ka ba latelela ba siemba se. Ki Muwayo wa silena wa Mulena. Mwabona mo buinezi, buitamo?

418 Ne ba ezanga cwani mwa linako za makalelo? Ne ba ezanga buitamo ka luci, yomuñwi ku yomuñwi. Ne ba bulaya folofolo, ba ibapula fahali, ni kuilobaza fahali. Ba—bana ba babeli ne ba yema mwahala yona, folofolo ye pazuzwi. Mi ba lala buitamo. “Haiba Ni palelwa kubuluka *se*, haiba Ni palelwa kueza *se*, kiñi, *se* ni sa *kuli-ni-kuli*, mubili wa ka ube sina folofolo ye shwile yee. Mubili wa ka ube sina folofolo ye shwile yee.” Mi ha ba eza cwalo, banga buitamo bo ni kuyema mwahali *mo*; ba ikonka ka luci, baitama ka luci kuli ba ka eza cwalo. Mi ba pazula pampili, hamoho, fahali, ni kuifa ku muuna yomuñwi, ni yomuñwi unga yetatama. Ka nako yeñwi ha ba ka kopana. Ni kuli ba shwe lifu, haiba ba palelwa kubuluka buitamo bwani; ba kaba sina lifolofolo ze shwile zani. Ku lukile.

419 Mwa lemuhla lifolofolo zetalu zeo? Ye petehile; ili ngunyana, puli, ni sitabelo se si petehile sa zetaalu. Ngunyana neli sikamañi... Nkwilimba ya muuna neli sikamañi? Mi linkwilimba zepeli za muuna ne li talusa sikamañi? Linkwilimba zepeli za muuna ne li fiwa sitabelo sa bubeli bwa puluso ni foliso, mwa—mwa... zene zamaelela ni zona. Mwabona? Swalelo ne izwa ka kushutana, kono foliso ne izwelapili ka kuswana, ona cwalo ni puluso ki mo ne izwela pili ka kuswana. Linkwilimba zepeli za muuna, ze si ka pazulwa, ne li talusa kuli ni kuyemela, zepeli cwalo. Puluso... “Ka miupa ya Hae lu folisizwe. Na holofalezi bumaswe bwa luna. Ka miupa ya Hae lu folisizwe.” Ne li beilwe kwatuko, ne li si ka kauhana. Kono buitamo, siemba sa folofolo neli (zetaalu za bona) ne li pazulwa fahali. Mwa bona? Mi ha ne ba eza cwalo, ne ba pazula ni kueza buitamo bwa bona.

420 Mutalimele Mulimu san a bulelela Abrahama. “Fa Kalvari, fa Kalvari, kuya ka Peu ya hao. Kuzwa ku wena kutahile Isaka. Kuzwa ku Isaka kutahile wa *kuli-ni-kuli*, Jakobo. Kuzwa ku Jakobo kutahile Josefa. Kuzwa ku Josefa, kutaha cwalo fafasi, kutaha cwalo fafasi, kutaha cwalo fafasi, ba ba yola, kufitela, kwa mafelelezo, kuto punya kwa Peu ye lukile yani!” Yahae... .

421 Na sa felize fela, fa, kubulela kuli Mulena luna u zwile mwa naha yene sa zibi. Mushe na si ka bulela zateni mane, azwelela kwa buprisita. “Mulena luna u zwelezi kwa lusika lwa Juda.” Isiñi ku Levi, kakuli nebali fela ba za milao ya nama. Kono Mulena luna uzwile ku Juda. Kanya! Ki fo he cwale. Kone ku ezizwe lisepiso!

<sup>422</sup> Ha mu teeze ka tokomelo cwale, halunze lu kwala. Mi fa Kalvari, Mulimu ataha fafasi mi anga mubili wa Mwana Hae Tota, mwa Na pila, mi A u pazula fahali fa Kalvari. Kulota mali kwa hae, kuholofala, kupazulwa, mane ni muwayo o no mutabile wani ni ku Mu pazula fahali, mane Mali a Hae a suluha kuhasaka. Mi Ki hali, “Ndate, mwa mazoho a Hao Ni beya teñi Moya wa Ka.” A inamisa toho ya Hae. Mi lifasi la njanja, ni mamonyi a benya, ni mishika ya utwahala. Mulimu na sweli kuñola buitamo bwa Hae bwa kuyakuile.

<sup>423</sup> Mi A zusa mubili wa Hae o shwile mwa libita, ka lizazi la pili la sunda, ni ku ukambamisa kwa Lihali, ni ku u inisa kwani sina Muprisita Yomutuna, kakuba kupuzo; yeinzi fani, ye petehile, kuyakuile. Mi ki Ha luma Moya wa Na pazuzi kuzwa mwa mubili wani, ku kutela mwa Keleke. Mi Keleke yani ika swanela kuba ni ona Moya o swana wani onoli mwa mubili wani, kusi cwalo hauna ku lumelelana ni Ona mwa zuho. Liemba zepeli zani li lukela kutaha ka kupetahala hamoho. Mi haiba Keleke ye ha i si ka petahala, ona Moya luli o swana onoli ku Krete wani, hamuna ku ya mwa Kuungelwa.

<sup>424</sup> Ki bwani buitamo bwa kuyakuile, muzwale. Ha ku i bate, wena kasibili, se sili mwa pilu ya hao. Lata Mulena. Luli ubone kuli kaniti u pulusizwe. U si ke wa akaleza ni kuba ni lisheha ka zona cwale. U sweli kunuha feela. Oh, wena, luna batu bama American, lulata za kunuha, kono usike wa nuha ka Zeo. Ubone ka niti kuli u kondisize. Isiñi kakuli u ikopanyize mwa keleke, kono bakeñisa kuli u pepilwe sinca mwa niti, Krete utile ku wena, ku Mutu wa Moya o Kenile.

<sup>425</sup> Cwale, ka kuswana fela, hape, ona ha Ni ya ni kwala cwana. Lu lukela kuba baba tabile cwani, ha lubona Moya onoli ku Jesu Krete, hande mwahala luna, unzo eza lika zeswana za Na ezize ha Nali fa lifasi mubu faa! Mo lu lukela kubela ba batabile!

Ha lu lapeleni cwale, halunze lu inamisa litho za luna.

<sup>426</sup> Mulena, ibile lizazi lelitabisa. Niteñi, Ni ikutwa sina mo Ni ikutwelanga kamita, Na palelwa. Ha ni koni ku Si tahisa hande, Mulena. Ni lapela kuli U ni swalele ka linzila zaka za bukuba. Oh, Na bakela libi zaka fapila Hao, ni ku kupa muhau, ka kuziba kuli kuna ni Muprisita Yomutuna ya yemi kwa lizoho la silyo la Mulimu, mwa Mahalimu, Ya sa swani ni Aruni, ka milao ni litaba za milao ya nama. Kono U beilwe kwani ka sishemo sa Mulimu sene si boni za kwapili, kusikaba kale ni mutomo wa lifasi, mi a ni bona fafasi fa mo mwa lifasi, ni kushwela libi zaka, ku ni kutiseza mwa Mubuso wa Mulimu. Na itumela ku Wena, Ndate, ka se.

<sup>427</sup> Kakuli, ona Moya o busa cwale mwahala sicaba sa Hao woo kiwa Kuyakuile sina Mulimu hali wa Kuyakuile. “Ni ba fa Bupilo Bobusafeli, Bupilo bwa kamita, Bupilo bwa Kuyakuile, mi ha bana ku shwa.” Mi ka nako ya Katulo, habana ku yoba teni

kwani. Ba fitelezi kale katulo. Ba se ba keni mwa Kanya. “Mi haiba tabernakele ya lifasi ye isinyeha, luna ni yeñwi ye libelezi mwabuse mo lu ka kena.” Na itumela ku Wena ka seo, Mulena.

<sup>428</sup> Na lapela cwale, haiba kuna ni yomukana mo, busihu boo, ya si ka nwa kale kwa Mali a luli a bulikani, ya sa zibi se Ni talusa, ya sa zibi taluso ya kupepwa sinca, ka kuba ni kutwano ya luli ni Kreste mwa pilu ya hae muuna yani, kamba pilu ya musali yoo, ha Mu amuhele ka yona nako yee cwale, halunze lu libelela ni kufa kolo yee. Mi ka Lizazi lani, lu lapela kuli lu bonahalize Evangeli mwa Liseli le li swanehelela. Lwa lapela, ka Libizo la Kreste.

<sup>429</sup> Halunze lu inamisize litho zaluna cwalo, kana ku na ni yaka nanunela mazoho ku a hae ku Kreste, ni kuli, “Kreste wa Mulimu, ni utwele butuku. Tuhela kuli, sina mutanga Hao ya swanela, cwale ni amuhele Moya o Kenile mwa pilu yaka. Mi u ni fe swalele ni lilato le Ni tokwa kaniti”? Haiba ha una Yona, nanulela fela mazoho a hao ku Yena, ubulele kuli, “Mulena, se kona sisupo sa kuli Na U tokwa”? Kikuli uka nanula lizoho la hao nji? Mulimu aku fuyole kwa mulaho kafoo, kezeli. Mulimu aku fuyole kwanu, muñaka. Mulimu aku fuyole kwanu, muñaka. Mulimu abe ni wena. Cwalo kona hande. Muuna yo kwa mafelelezo kwanu, Mulimu aku fuyole, muzwale wa ka. Ni yomuñwi hape, ona lu si ka kwala fela cwale, ni libelela fela mizuzu yelikani. Mulimu aku fuyole kwa mulaho kafoo, mushimani. Kuna ni yomuñwi hape?

<sup>430</sup> “Na lakaza cwale. Na lakaza, Mulena Mulimu. U ziba pilu ya ka. U ziba ni se sili mwa munahano wa ka. Wena, ‘Moya wa Mulimu o bubebe ni buhali bo bufita mukwale o lozizwe kafa ni kafa, mane kupunya ni kwa makopanelo a mooko ni masapo, mane u Lemuha maikuto ni milelo ya mwa pilu.’” Munahane ka Sona. U ziba mihupulo ya hao luli, milelo ya hao.

<sup>431</sup> Kikuli uka nanula lizoho la hao? Uli, “U ni utwele butuku, Mulimu, ona fa cwale. Ni—Ni bata Wena u zibe kuli Ni fosize, mi Ni ziba ona cwalo, kono Ni bata kuba ya lukile.” Ku lukile, halunze lu inami ona cwalo, lu lapele cwale, mu nahane fela fa nako nyana. Ha lu lati kumata hahulu ka zona.

Licwe la Myaha, myaha,  
Ni ipate ku Wena;  
Mezi ni ona Mali,  
A zwisizwe ku Wena . . .  
I be ñaka ya sibi- . . .

Foliso yeli habeli! Na konkile ka yona, ka lika zepeli ze sa koni kupalelwa.

U ni pilise kwa buhali mi nibe ya kenile.  
Ha Ni ukumela . . .

<sup>432</sup> O Mulena, lumeleza cwale kuli luzibe ka yona nako ye kuli bupilo bolusweli kubuyela boo bwa yonga. Ha lu zibi kuli lu na

ni bobuñata bo bukuma kai kwapili a luna. Zeo kaufela ki ka kezezo ya Hao yetuna. Ki ze lukisizwe ki Wena. Oh, lu utwele butuku. Ni kubani baba nanuzi mazoho a bona, Mulena, hakuna tuso ya ku ba punda mabizo. U ziba mañi ni mañi wa bona. Kono Ni fa fela tapelo ya ku ba kupela kwateni ye. Na lapela U zwise katulo kwa lipilu za bona, mi ha ba tahe ka bundume, ona fa cwale, kutaha kwa Lubona; ba tahe ka bundume kwa Lubona lwa Mulimu, ba ikungele tohonolo ye ba filwe ki Mulimu. U ba konisize ku nanula mazoho a bona. Ha ba si ka ikezeza zona ili bona. Mi Na lapela, Mulimu, kuli Uka lumeleza zeo ka Libizo la Jesu. Amen.

. . . na ku Wena;

Cwale, a mu Mu lumbeke fela cwale.

Mezi ni ona . . . (Oh, mawi!)

A zwisizwe ku Wena,

I be ñaka ya sibi,

U ni pilise kwa buhali mi nibe ya kenile.

<sup>433</sup> Ki ba bakai baba ikutwa hande cwale? Mu nanule mazoho a mina, muli, “Kulumbwe Mulena!” [Kopano ili, “Kulumbwe Mulena!”—Mu.] Oh, Ki yomunde! Oh!

*Kuna ni Sibaka Kwa Liweluwelu.* Kana wa ziba, Kezeli Gertie? Halu. Ki ba bakai baba lata pina yeo? Cwale lu kaba ni sebelezo ya kolobezo, fa nako nyana fela. [Muzwale Branham u ambola ni Muzwale Neville—Mu.] U ka ba kolobeza? Ku lukile.

Sibaka, eeni, kuna ni sibaka,

Kuna ni sibaka kwa Liweluwelu sa hao;

Sibaka, sibaka . . .

<sup>434</sup> Ku lukile. Batu baba itukiselize kolobezo, baana ba ka kena mwa sibaka *se*, basali ki ku *se*, ku lukile, bao ba ba lukela ku kolobezwa ka Libizo lelinde la Mulena luna.

. . . bunde ku wena,

Kuna ni sibaka kwa Liweluwelu sa hao;

Mulimu ubile yomunde hahulu ku na,

Kuna ni sibaka kwa Liweluwelu sa hao.

<sup>435</sup> Mañi ni mañi cwale.

Sibaka, sibaka, eeni, kuna ni sibaka,

Kuna ni sibaka kwa Liweluwelu sa hao;

Oh, sibaka, sibaka, eeni, kuna ni sibaka,

Kuna ni sibaka kwa Liweluwelu sa hao.

<sup>436</sup> Oh, Na lata pina ya kale yani. Mina bo?

Kuna ni sibaka kwa Liweluwelu sa hao;

Oh, sibaka, sibaka, kuna ni sibaka sesiñaka,

Kuna ni sibaka kwa Liweluwelu.

<sup>437</sup> Cwale, ka nako yeo yomuhulu hasaile, kuli alukise za kolobezo, Ni tabela kutatululela kwa sicaba. Mi Ni ka kupa

madikoni, haiba bakona ku ni utwa mwa sibaka sani, haiba ba itukisize, amutahe mi—mi muni bulelele, ili kuli lukone ku shimbulula ma maikulufoni. Lu bata kuli kaufela mina mubone see. Lube mwendi ka mizuzu yelishumi kihona, mi kipeto keleke ika lukuluha.

438 Cwale Ni bata ku mi balela mwa Mañolo a fuyozwi. Ni bata ku mi balela mwa Buka ya Likezo. Mi Ni bata kukala fa timana ya 12 ya kauhanyo ya 2 ya Likezo.

439 Cwale, Ni bata kuli mulemuhe hape mwa mwa kauhanyo ya 16 ya Muhalalehi Luka, kamba Muhalalehi Mateu, Na lumela ki yona, yeli Jesu na taha kuzwa fa lilundu. Bona. . . Bali ku balutiwa ba Hae, “Kanti batu bali ki Na mañi na nili Mwana mutu?”

440 “Mi babañwi ba bona bali, kiñi, Haluli ki wena ‘Eliasi.’ Mi babañwi bali ki Wena—Wena ‘mupolofita.’ Mi babañwi bali ki Wena se kamba *sesiñwi*.”

441 Ki hali, “Kono mina muli ki Na Mañi?”

442 Mi Pitrosi ali, “Wena u Krete, uli Mwana Mulimu ya pila.” Ki niti yeo nji? [Kopano ili, “Amen.”—Mu.]

443 Jesu ali, “U fuyozwi wena, Simoni Bar-jonasi, kakuli nama ni mali ha li si ka ku patululela seo. Ha u si ka ituta zona mwa sikolo sa bulapeli. Ha u si ka ituta Sona ku mutu.” Ali, “Kono Ki Ndate ya mwa Lihalimu ya ku patululezi seo. Mi Ni li ki wena Pitrosi. Fa licwe leo Ni ka yaha Keleke ya Ka. Minyako ya lihele haina ku I koma. Mi Ni ku fa linotolo za Mubuso wa Lihalimu.” Ku cwalo kana? [Kopano ili, “Amen.”—Mu.] “Mi kaufela so ka tamulula mwa lifasi, Ni ka si tamulula mwa Lihalimu. So ka tama mwa lifasi, Ni ka si tama mwa Lihalimu.” Kana Na talusa ona Cwalo nji? Na si ke kubulela Cwalo. Cwale, nako hane nze icibilika cwalo, cwale, Pitrosi nana ni linotolo za Mubuso.

444 Cwale, mina sicaba sa Katolika, mwakona ku nahana sa kuli, kuli mu bulela kuli, “Keleke ya Katolika iyahile ku Pitrosi.” Ku lukile, lu ka li fumana. “Neba na ni linotolo. Keleke ya Katolika isana ni linotolo.”

445 Ha lu batisiseni sa na ezize *Pitrosi* ka za linotolo, mwabona, mi lu ka fumana. Biblele ibulezi kuli, ku Pitrosi ni kwa baaositola babañwi, “Muye mwa lifasi kaufela. Ye muka swalela libi kaufela, li ka swalelwa luli. Ye mu sa swaleli libi, li ka siyala ona cwalo ku yena.” Kuli, Na kona kubulela cwalo kuli. . . Hakulata yomuñwi haana hakoni ku utwisisa se Ni talusa. Jesu na bulelezi baaositola kuli, “Ye muka swalela libi kaufela, Ni ka mu swalela nina. Mi ye mu sa swaleli libi, ni ku mu beya zona ona cwalo, Ni ka li beya ona cwalo nina.” Kona sa na bulezi Jesu.

446 Mutalimele keleke ya Katolika ha ikasheza kwa sika seo.

447 Kono ha lu fumaneñi mo ne ba li ezeza. Mi ha lu ka fumana mo ne ba li ezeza, kona kuli lu lukela kueza ka nzila yeswana. Cwale ha lu batisiseni.

448 Ki ka Lizazi la Pentekota. Keleke isweli ya kakulwa. Nebali kaufela bona mwa ndu ya fa halimu. Baana ba zwa mwani, inge ba bulela ka mishobo isili. Kiñi? Mushobo ufi kaufela mwatasa Lihalimu ne u yemelwa kwani. Sikuwa nesili teni, nisona. Mushobo kaufela mwatasa Lihalimu ne u na ni kuba kwani, ha ki mushobo o no ambozwi ka zazi lani. U zwelapili fa ni kubonisa mishobo ye miñata, hamoho cwalo ni ma Crete ni baenyi, ni ma proselyte ba kwa Rome, ni—ni—ni ma Arabian, ni kaufela baba bulela ka kufapahana- . . . Cwale, ne ba sa buleli ka malimi a sa zibahali. Ne ba bulela ka mishobo ye zibahala, kwa sicaba. Isiñi malimi a sa zibahali, kono mishobo yeo mañi ni mañi na utwisisa. Muezalibi, ya sa lumeli, na konile ku utwa sa na bulela. “Kutaha cwani kuli lu ba utwa mwa mushobo wa luna olu—olu pepezwi ku ona?”

449 Cwale amutalime. Cwale puzo itaha kuli. Cwale, “Babañwi ne ba soma.” Timana ya 12, ku lukile.

*Mi kaufela bona ne ba komokile, ni . . . ku ngangamana, ba bulelisana bali, se sitalusa sikamañi?*

*Babañwi ba soma mi bali, Ba . . . ba kusi veine yenca.*

450 Ne ba sweli ku ba seha. Kakuli, ne ba sweli kueza cwani? Ne ba sweli kutantalika sina batu ba ba kozwi, sina batu ba ba kozwi. Inge babulela, ba sa zibi se be ba bulela, kono ne ba kutaza kwa kopano mwa mishobo yene ba sa zibi, kono kopano ne izibile. Mwabona? Ku lukile.

*Babañwi . . . bali, Ba kusi veine yenca, ha mu bone mo ba ezeza.*

*Babañwi ba soma, bali, Ba . . . ba kusi fela . . .*

“Kono Pitrosi . . .” Tokomela, mushimani! Una ni linotolo.

*Kono Pitrosi, ayema ni baba lishumi ka alimuñwi, a tumusa kwa linzwi, mi ali ku bona, . . .*

Cwale, muhupule, kwa kona kukakulwa kwa makalelo kwa Keleke.

*. . . Mina baana ba Judaea, ni . . . mina mu yahile mwa Jerusalema, taba ye izibahale ku mina, mi amu teezele manzwi aka:*

*Kakuli ba ha ba sika kolwa, mo mu hupulela, ka kubona kuli ki hola ya bulalu ya kakusasana.*

Manwelo a bucwala na si ka kwalulwa kale. Mwabona?

*Kono se ki sona se si bulezwi ki mupolofita Joele;*

*. . . ku ka ezahala mwa mazazi a mafelelezo, kubulela Mulimu, Nika sulula Moya wa ka fahalimwa batu kaufela: fahalimwa bana ba bashimani ba mina ni . . .*



*basizana, mi ba ka polofita, mi mitangana ya mina ika bona lipono, ni baana bahulu ba mina ba ka lola litolo:*

*Mi fa batanga ba ka ni . . . mutanga ka wa musali Ni ka sukulela ku bona Moya wa ka mwa mazazi ao; . . . ba ka polofita:*

*Mi Ni ka bonisa limakazo mwa lihalimu, ni lisupo mwa lifasi; . . .*

Cwale, ki Pitrosi ya kutaza cwale, yena yana sweli linotolo.

*. . . mali, . . . mulilo, . . . malu a mbundu:*

*Lizazi li ka unzufala kuba lififi, . . . kweli ikaba sina mali, kakuli lizazi lelituna leli sabisa la Mulena li ka taha:*

*Mi ku ka ezahala kuli, kaufela ya ka biza fa libizo la Mulena uka piliswa.*

*Mina baana ba Isilaele, mu utwe manzwi aa; Jesu wa Nazareta, muuna ya ketilwe ki Mulimu mwahala mina ka limakazo ni ze komokisa ni lisupo, za ezize . . . mwahala mina, . . . mina kasibili . . . mwaziba:*

Mu bulela ka za kuomanyiya? Nana ni linotolo, mwa ziba. Mube . . .

*Yena, ya atuzwi ki kuta ni ka zibo ya Mulimu, . . .*

Ki fo he cwale. Na ka atulelwa kwani? Kakuli Mulimu na li ketile kuli libe ona cwalo. Mwabona? Zibo ya Mulimu yapili!

<sup>451</sup> [Muzwale yomuñwi ubuza Muzwale Branham, “Uitukisize?”—Mu.] Fa nako nyana fela. Ba bulelele, libelella fela fa muzuzu fela, kufitela Ni feza Liñolo.

*. . . mu mu sweli, ka mazoho a maswe, mu mu kakisize ni ku mu bulaya:*

*Yoo Mulimu a zusize, ni ku tamulula butuku bwa lifu: kakuli ne ku sina mwa na . . . ka tamelwa ki lona.*

*Kakuli Davida ha Mu bulela uize, Ni beile Mulena fapila ka kamita . . . ku laka la bulyo, mi ha Nina ku nyanganganyisua:*

*Kifo pilu yaka itabile, mi lulimi lwa ka lu nyakalalile; mane . . . ni yona nama yaka ika pumula ka sepo:*

*Kakuli hauna ku liselela moya wa ka mwa sibaka sa ba bashwile, ya Ketilwe ki Wena hauna ku mu tuhela kuli abone kubola.*

*Kakuli wena u ni zibisize . . . mi—mi mizamao yaka, ya bupilo; u ka ni kolisa tabo yezwa mwa pata ya ka.*

*Bana bahesu, ni ka mi bulelela patalaza za mpatriareka Davida, . . . kuli u shwile mi u pumbekilwe, ni kuli libita la hae li sa li teni ku luna . . . ni kacenu.*

*Mi kakuli neli mupolofita, mi a ziba kuli Mulimu u mu sepisize ka luci . . .*

Kona ni sa zo feza fela kukutaza ka zona.

*. . .kuli ka—ka butu bwa lusika lwa hae, akone ku . . . ka ka butu, uka zusa Kreste mane aine fa lubona lwa hae;*

Kona Ni feza fela ku kutaza ka zona. Pitrosi u kutaza zeswana.

*Ka kuiponela seo pili, mupolofita na si bone kale, a bulela zuho ya Kreste, haize moya wa hae hauna kutuhelwa mwa sibaka sa ba bashwile, ni nama ya hae i si ke ya bona kubola.*

*Ki yena Jesu yo ya zusize Mulimu, luna kaufela lu lipaki za taba yeo.*

*A si no kambamisezwa, kwa lizoho la bulyo . . .kwa lizoho la bulyo, ku kambamisezwa mwa lihalimu, u ngile kwa ku Ndate . . .sepiso ya Moya o Kenile, ono . . .mi u u abile, ki sona se mu bona ni se muutwa cwale.*

*Kakuli Davida ha si ka kambamela kwa lihalimu, (ki mupolofita): kono ki yena yaize, MULENA uize ku Mulena ka, Uni ine ku laka la bulyo,*

*Kuisa ha Ni ka eza lila za hao sipula sa fa hatela mautu a hao.*

*Kamukwaocwalo (amuteeleze ku se) bandu ni ndu ya Isialele ba zibe kuli ki niti, kuli Mulimu u ezize Jesu yaswana yoo, yo mu . . .kokotezi fa sifapahano, kuba Mulena ni Kreste.*

Seo si lukela kufeza litaba kaufela. Nji cwani?

*Cwale ba si no utwa cwalo, baezalibi bani, ba tabeha mwa lipilu, mi bali ku Pitrosi . . .Banabahesu . . .ni Pitrosi ni . . .babañwi . . .ili baapositola, Baanabahesu ni mizwale, lu ka eza sikamañi?*

<sup>452</sup> Ku lukile. Ki fo cwale. Una ni sikamañi? Sinotolo, sinotolo sa Mubuso. Kana Mubuso ukai? U mwahala mina. Ki cwalo kana? Moya o Kenile kona Mubuso wa Mulimu. Lwa ziba cwalo. Lu pepezwi mwa Mubuso, kakuba ba butokwa ni lindumeleti. Mutalime. Una ni linotolo kwa neku la hae. “Uka eza sikamañi ni zona?” Ye ki yona nako yapili sikwalo ha si kwaluha.

<sup>453</sup> Cwale, puzo ye buziwa mukutazi, ka nako pili, yena yana sweli linotolo. Ni lumela haiba na bulezi kuli, “Muyeme ka litho za mina,” sani ne si ka yema ka swanelo.

<sup>454</sup> “Kaufela se mutama mwa lifasi, Ni ka si tama mwa Lihalimu.” Ku lukile. “Kaufela se mu ka bulela, Ni ka bulela nto yeswana. Muna ni linotolo.” Ku lukile. U comeka sinotolo kwa sikwalo.

. . . Ki sikamañi se mueza? *Banabahesu ni mizwale, lu ka eza sikamañi?*

*Cwale ba si no utwa cwalo, ba tabeha mwa lipilu, mi bali. . . Banabahesu ni mizwale, . . .*

. . . *Pitrosi ali ku bona, Mubake, mi mu kolobezwe mutu ni mutu wa mina ka libizo la Jesu Kreste kwa swalelo ya sibi, mi mu ka amuhela mpo ya Moya o Kenile.*

*Kakuli sepiso i ku mina, ni kwa bana ba mina, ni kubabali kwahule, mane ni bao kaufela Mulena Mulimu wa luna u ka biza.*

Sani nesi kondisize lika kaufela kuyakuile. Hakuna mutu ni yomukana, mwa nako ifi kaufela, yakona kueza, kuli a kananise Seo.

<sup>455</sup> Keleke ya Katolika ya taha cwalo, kufita kuli ba cimbekeiwe, ba fafaleza. Bakeñisa kuitusisa Libizo la Jesu, ba ngile, “Ndate, Mwana, ni Moya o Kenile.” Zeo za li kuba li kutazwe mwa Bibebe.

<sup>456</sup> Mutu kaufela, kuzwa ka nako yani kuya kwapili, ne ba kolobeza ka kucimbeka ka Libizo la Jesu Kreste. Mi babañwi ne ba cimbekeiwe ki Joani Mukolobezi, yana kolobelize Jesu, mi Paulusi aba bulelela kuli ne ba si ke kuamuhela Moya o Kenile ka mukwa o cwalo. Nebana ni kutaha ku to kolobezwa sinca, hape, ka Libizo la Jesu, ba si ka amuhela kale Moya o Kenile. Ki ba bakai baba ziba Liñolo leo? [Kopano ili, “Amen.”—Mu.] Likezo, kauhanyo ya 19. Ki fo he cwale. Kakuli, Mubuso wa Lihalimu no swailwe ka mukwa ufi kaufela, ka buitamo bwa luci ka Jesu Kreste, kuli sani sibe se si lumelilizwe ni mwa Lihalimu.

. . . *Mubake, mi mu kolobezwe mutu ni mutu wa mina ka Libizo la Jesu Kreste kwa swalelo ya libi za mina, . . . mu ka amuhela mpo ya Moya o Kenile.*

*Kakuli, sepiso i ku mina, ni kwa bana ba mina, . . . ku babali kwahule kaufela, mane ni babañata kaufela be Mulena Mulimu wa luna u ka biza. Amen.*

Ha lu lapeleñi.

<sup>457</sup> Mulimu Ndate, busihu boo, lilimo ze mianda ye naintini ni zeñwi fahalimu ze fitile, ibo busepahali ni kuluka kwa lipilu za batu li sa lilela Mulimu, sina bana baba lilela mabisi kwa mazwele a maa bona. Lwa Ku lata, Mulena. Ha lukoni kupila kusina Wena. Sina Davida haize, “Moyo waka u Ku nyolezwi, sina tolo mo inyolelelwa mezi a mwa kasa.” U lukela kuba ni Ona, kusi cwalo wa shwa.

<sup>458</sup> Mi, Ndate, lu bata batile mwa Mañolo, kuya ni kukuta. Isiñi kuba ya shutani, kono lwa bona mikopano ya bakutazi, bana ba sikolo ba za bulapeli ba kacenu, baba kutaza kuya ka litaelo za batu, mi isi ka litaelo za Mulimu. Kabakaleo, Mulena, ha lu

keshebisi baana bani, kono lu keshebisa lika ze ba luta zani. Kabakaleo, Mulena, lu kupa kuli babe mizwale yaluna. Lu kupa kuli u swalele mafosisa a bona. Mi lu lapela kuli ba tahe kwa Mañolo, ba A bale, isiñi ka mo ba Li kutaleza ba sikolo sa bulapeli, kono ki kuya ka mwa Li ñolezi Mulimu.

<sup>459</sup> Lwa lapela, Mulimu, cwale, kuli baba itukiselize kolobezo ba basweli kutaha busiho boo kwa kolobezo ya mezi, sina mulisana wa luna yomutuna ha taha kwa katala kwanu, ku to kutaza Evangeli, yona Evangeli yeswana ye, mi kipeto ni kuya mwa lisa la ku kolobeleza, ku yo pumbeka, lumeleza, Mulena, kuli mañi ni mañi wa bona a amuhele Moya o Kenile, kakuli U file sepiso yakuli, “Mu ka amuhela Moya o Kenile.” Mi Moya o Kenile wa Mulimu u libelele fahalimwa mezi, kuli u amuhele baba kolobezwa busihu boo, kakuli lu ba beya mwa mazoho a Hao, ka Libizo la Jesu Kreste. Amen.



*MAHEBERU, KAUHANYO YABUSUPA 2 LOZ57-0922E*  
(Hebrews, Chapter Seven 2)

MUKOLOKO WAZA BUKA YA MAHEBERU

Liñusa le ka Muzwale William Marrion Branham ne li kutalizwe lwa pili mwa Sikuwa la Sunda manzibwana, Muimunene 22, 1957, ili fa Branham Tabernacle, mwa Jeffersonville, Indiana, U.S.A., liingilwe kuzwa fa tepu ya magesi ya manzwi kusina ku zusa sika mwateni ku ya Sikuwa. Toloko ye ya mwa Silozi i hatizwe ni kuhasanyiwa ki ba Voice Of God Recordings.

LOZI

©2019 VGR, ALL RIGHTS RESERVED

VOICE OF GOD RECORDINGS  
P.O. Box 950, JEFFERSONVILLE, INDIANA 47131 U.S.A.  
[www.branham.org](http://www.branham.org)

## Zibiso ya bahatisi

Litukelo kaufela li bulukilwe. Buka ye yakona kupulintwa fa pulinta ya mwa ndu kuli iitususwe ki mutu kamba kuli ifiwe ku yomnwi, mahala feela, kakuba siitusiso sa ku hasanya Evangeli ya Jesu Kreste. Buka ye hailekiswi, kuatiswa mwa buńata, ku nepelwa fa moya wa webusaiti, ku bulukwa mwa mukwa wo bunolo, ku tolokwa mwa mishobo isili, kamba ku itusiswa kwa kukupa masheleńi ku sina tumelelano niba Voice Of God Recordings®.

Ka litaba zeńata kamba ka libuka zeńwi ze liteni, shangwe muńolele kwa:

VOICE OF GOD RECORDINGS  
P.O. Box 950, JEFFERSONVILLE, INDIANA 47131 U.S.A.  
[www.branham.org](http://www.branham.org)